


भोजपुरी सम्मेलन पत्रिका

भिरवारी ठाकुर जन्म शताब्दी विशेषांक



जडल विभाजनसेव, भारतीय भोजपुरी साहित्य सम्मेलन

अखिल भारतीय भोजपुरी साहित्य सम्मेलन के दसवाँ अधिवेशन

के अवसर पर

पुरस्कार-प्रतियोगिता सूचना

जगन्नाथ सिंह पुरस्कार

भोजपुरी में लिखल नाटक के प्रकाशित किताब पर पाँच सौ रुपया के एगो पुरस्कार ओकरा लेखक के दिहल जाई। एह में सम्पूर्ण नाटक भा एकांकी संग्रह दूनु तरह के प्रकाशित किताब पर विचार होई।

विचारणीय किताब के चार प्रति महामंत्री, अखिल भारतीय भोजपुरी साहित्य सम्मेलन, २ ईस्ट गार्डिनर रोड, पटना-१ का पता पर ३ मार्च, १९८८ तक पहुँच जाय के चाहीं।

वागोश्वरी प्रसाद छात्र कहानी पुरस्कार

महाविद्यालय/विश्वविद्यालय के नियमित छात्र के, मौलिक रूप से भोजपुरी में लिखल, प्रकाशित भा अप्रकाशित, कहानी पर, एक सौ एक रुपया के एगो पुरस्कार, ओकरा लेखक के दिहल जाई।

पाण्डेय योगेन्द्र नारायण छात्र निबन्ध पुरस्कार

'भोजपुरी जनपद के सांस्कृतिक गौरव' एह विषय पर महाविद्यालय/विश्व-विद्यालय के नियमित छात्र के, मौलिक रूप से भोजपुरी में लिखल, प्रकाशित भा अप्रकाशित, निबन्ध पर, एक सौ एक रुपया के एगो पुरस्कार, ओकरा लेखक के दिहल जाई।

विचारणीय कहानी/निबन्ध के चार प्रति, महामंत्री, अखिल भारतीय भोजपुरी साहित्य सम्मेलन, २ ईस्ट गार्डिनर रोड, पटना-१ का पता पर, ३ मार्च १९८८ तक, पहुँच जाय के चाहीं।

कहानी/निबन्ध के कवनो प्रति पर भा कवनो पत्रा पर, लेखक के नाम-पता भा कवनो चिन्ह ना रहे के चाहीं। निबन्ध का ऊपर, अलग कागज पर, लेखक के नाम-पता रहे के चाहीं।

कहानी/निबन्ध का साथे, ओह महाविद्यालय/विश्वविद्यालय (जवना के कहानी/निबन्ध-लेखक नियमित छात्र होखस) के कवनो प्राध्यापक के, भा एह सम्मेलन के कार्यसमिति भा प्रवर समिति के कवनो सदस्य के, ई प्रमाणपत्र रहे के चाहीं कि एकर लेखक फलाना आदमी फलाना महाविद्यालय/विश्वविद्यालय के नियमित छात्र हवन :

२, ईस्ट गार्डिनर रोड

पटना-१

— डॉ० शम्भुशरण

महामंत्री, अखिल भारतीय भोजपुरी साहित्य सम्मेलन

भोजपुरी सम्मेलन पत्रिका

अखिल भारतीय भोजपुरी साहित्य सम्मेलन के मुखपत्र

जिल्द—३

दिसम्बर १९८७

अंक—२-३-४

परामर्श-मण्डल

श्री ईश्वरचन्द्र सिन्हा : डॉ० कृष्णदेव उपाध्याय
आचार्य देवेन्द्रनाथ शर्मा : डॉ० राम विचार पाण्डेय
डॉ० विवेकी राय : श्री गणेश चौधे

प्रधान सम्पादक

पाण्डेय कपिल

सम्पादक

(प्रो०) ब्रजकिशोर

डा० रसिक विहारी ओझा 'निर्भीक'

श्री नगेन्द्र प्रसाद सिंह

प्रबन्ध सम्पादक

श्री कन्हैया लाल प्रसाद

वार्षिक मूल्य दस रुपया

सम्मेलन के सदस्य खातिर वार्षिक मूल्य सात रुपया

एह अंक के मूल्य तीन रुपया

प्रकाशक

अखिल भारतीय भोजपुरी साहित्य सम्मेलन

२, ईस्ट गार्डिनर रोड, पटना-८००००१

मिखारी ठाकुर जन्म शताब्दी विशेषांक

भोजपुरी के रस-सिद्ध कवि, लोकप्रिय नाटककार आ अप्रतिम रंगकर्मी मिखारी ठाकुर (सन् १८७७-१९७१ ई०) के जन्म शताब्दी वर्ष समापन (२६ दिसम्बर, १९८७) के हो गइल। 'भोजपुरी सम्मेलन पत्रिका' के मिखारी ठाकुर जन्मशताब्दी विशेषांक के प्रकाशन से अखिन् भारतीय भोजपुरी साहित्य सम्मेलन एह अवसर के अभिलिखित करे का साथे-साथ मिखारी ठाकुर का प्रति आपन श्रद्धाजलि अर्पित कर रहल बा। एह काम में देर हो गइल जवना खातिर खेद बा।

अखिन् भारतीय भोजपुरी साहित्य सम्मेलन के दसवाँ अधिवेशन

अखिन् भारतीय भोजपुरी साहित्य सम्मेलन के दसवाँ अधिवेशन अगिला २ आ ३ अप्रैल, १९८८ के सासाराम (रोहतान) में होखे जा रहल बा। एह अधिवेशन आ अगिला सत्र खातिर भोजपुरी के कर्मठ कार्यकर्ता, ब्यातिलब्ध विद्वान आ सकल निबंधकार आ संपादक प्राचार्य विश्वनाथ सिंह जी अध्यक्ष मनोनीत भइलीं हें। बधाई! विश्वास बा कि प्राचार्य विश्वनाथ सिंह जी के नेतृत्व में सम्मेलन के विकास आ विस्तार होई। भोजपुरी के बहुते समस्या अइसने गतिमान कर्मठ कार्यकर्ता के वाट जोहत रहल ह।

अधिवेशन के कार्यक्रम दू दिन चली, जवना में विषय समिति बा सामान्य समिति के अइसके; विद्वानन के भोजपुरी विषयक निबंध-पाठ; भोजपुरी भाषा, साहित्य आ आन्दोलन से संबंधित विषयन पर कई गो विचार-गोष्ठी; खुला अधिवेशन, 'स्मारिका' के विमोचन, भारत आ विदेश से आइल भोजपुरी भाषी विद्वान, राजनेता आ संगठनकर्ता लोग के भाषण होई। एह अवसर पर, अखिन् भारतीय-स्तर के सांस्कृतिक कार्यक्रम आ भोजपुरी कवि-सम्मेलनो के आयोजन होई।

ऐतिहासिक नगर सासाराम में प्राचार्य रामेश्वर सिंह ('लोहा सिंह के रचनिहार), भोजपुरी शोध कार्य के गति देनेवाल विद्वान डॉ० नन्दकिशोर तिवारी का साथे-साथ ओह क्षेत्र के साहित्यकार, विद्वान, शिक्षक-प्राध्यापक, राजनेता, पत्रकार, वकील आ छात्र लोग जीवे-जांगर लागल बा। सासाराम के अम जनता एह साहित्यिक सांस्कृतिक महोत्सव के बड़ा आनुरता से प्रतीक्षा कर रहल बा। अधिवेशन के सफलता खातिर शुभकामना बा।

अधिवेशन का अवसर पर जगन्नाथ सिंह पुस्कार भोजपुरी नाटक आ एकांकी संग्रह पर दिहल जाई। अबकी बेर विश्वविद्यालय, महाविद्यालय के छात्रन खातिर बागेश्वरी प्रसाद कहानी पुरस्कार आ भोजपुरी निबंध के पाण्डेय योगेन्द्र नारायण पुरस्कार दिहल जाई, जवना के विषय निर्धारित बा 'भोजपुरी जनपद के सांस्कृतिक गौरव'। एह सब पुरस्कार खातिर विधिवत् प्रबिष्ट ३ मार्च, १९८८ तक सम्मेलन-कार्यालय में माँगल बा। आशा बा, भोजपुरी लोग खूब उत्साह से भाग लें।

स्मृति-शेख

स्व० डॉ० रामनाथ पाठक 'प्रणयी'

भोजपुरी आन्दोलन का जवरे शुरूए से जुड़ल डॉ० प्रणयी जी हिन्दी, संस्कृत, पाली आ भोजपुरी के एगो बड़हन पंडित त रहवे कइलीं, उहाँ के व्यक्तित्व एगो कवि के रहे। 'कोइलर' होखे भा 'पुरइन के फूल'—उहाँ के गीतन में रस छलके, छन्दन में कसाव रहे आ शब्दन में गाँव-गाँवई के सुगन्ध समाइल रहे। मंचन पर उहाँ के छवि अलगे उजागार रहत रहे। उहाँ के छवि अलगे रहत रहे। उहाँ का फिल्मो से जुड़लीं आ अपना गीतन से अलगे छाप छोड़लीं। डॉ० प्रणयी जी का असमय निधन से भोजपुरी के अइसन क्षति भइल, जवना के भरल काँउन होई। अखिल भारतीय भोजपुरी साहित्य सम्मेलन का गतिविधि में उहाँ का खुलत हृदय से सहयोग करत रहलीं। दू सत्र ले उहाँ का सम्मेलन के उपाध्यक्ष भी रहलीं। भोजपुरी साहित्य संसार उहाँ के हमेशा याद राखी। उहाँ का भगवती के पुजारी रहलीं। माँ भगवती का गोद में उहाँ का त्रिरशान्ति मिली।

स्व० डॉ० सर्वदेव तिवारी 'राकेश'

'वीर कुँवर सिंह' महाकाव्य के रचयिता डॉ० राकेश जी का निधन के समाचार अचानक से सुन के सभकर करेजा धक्क से रह गइल। पटना कलेज का जाने बीमार से राकेश जी के भोजपुरी गीत आ कविता आदर पावे लागल रहे। महाराजा कालेज, आरा में हिन्दी के प्राध्यापक राकेश जी के नाता राज नीतियो से रहन। अवहीं उहाँ से भोजपुरी का ढेर उम्मेद रहल ह। राकेश जी के मधुर सुभाव मीठ बोली, धधा के भेटे के ललक, कविता के आपन छासियत आ भोजपुरी आन्दोलन के तेज करे के चाव सभका मन के दचोटत रही। भगवान उहाँ का आत्मा के शान्ति प्रदान कीं, इहे बिनती बा।

स्व० जगदीश 'दीन'

'दीन' जी समाज सेवा से जुड़ल रहलीं आ मंत्रव कुल्ल आश्रम के संचालन उहाँ का बड़ सफलता से करत रहलीं। भोजपुरी खातिर 'दीन' जी का मन में ढेर श्रद्धा और लगाव रहे। बरहज आश्रम आ कालेजी में उहाँ का हरमेसे जुड़ल रहलीं। बरहज (देवरिया, उत्तरप्रदेश) में अखिल भारतीय भोजपुरी साहित्य सम्मेलन के जे शानदार अधिवेशन महल, ओमें 'दीन' जी के पुरहर सहयोग रहे। उहाँ का ओह अधिवेशन के स्वागताध्यक्ष रहलीं। भोजपुरी के बढ़ती देख के हुलसेवाला 'दीन' जी के मन हमनी के प्रेरणा बनल रही। भगवान से बिनती बा कि 'दीन' जी जइसन समाजसेवी आ भोजपुरी नेही के आत्मा के शान्ति देसु। (प्रो०) बजकिशोर

श्रीभिखारी ठाकुरः

□ सभानाथ पाठक 'नाथ'

प्रान्ते विहारे रमणीयमेकञ्छपराभिधन्मण्डलमस्ति रम्यम् ।

गंगोत्तरस्याञ्च पवित्र भागे "कुतुकपुर" मस्तिचग्राममेकम् ॥१॥

तस्मिन् ग्रामेऽवसच्चासीत् "दलसिगार" ठाकुरः ।

शोभयामास तद्गोहं "श्री भिखारी ठाकुरः" ॥२॥

कुमारभागाङ्कहिमांशु ? वंक्रमे

पीषे सिते पंचमि सोमवासरे ।

समाप्य बालञ्च प्रविश्य यौवने

समाज दोषमवलोक्य चासी ॥३॥

कुलजीविका परित्यज्य नृत्यकार्यं स्वीकृत्य च ।

दुराचारादिकं दोषं निवारयितुमुपाक्रमत् ॥४॥

नाट्यञ्च गीतं स च लोकलीलां

सम्भाषणञ्चोत्तूपच्छन्दनञ्च ।

प्रदर्श्य संश्राव्य च लोकभाषया

आकृष्टवान् सर्व जनस्य मानसम् ॥५॥

तञ्जीवन पर्यन्तं तदभिलाषं न पूरितम् ।

तस्मिन् स्वर्गं गते नाथ ! किं तत्पूर्णा भविष्यति ॥६॥

'नाथ'स्य प्रार्थनेयं हे कृपालो ! भक्तवत्सल !

सम्प्रति भारतीयेभ्यः सद्बुद्धिं प्रयच्छतु ॥

जनकवि भिखारी ठाकुर

□ अविनाश चन्द्र विद्यार्थी

भिखारी, भिखारी, भिखारी !

भइल राजा से बाँड़े के भिखारी !

अपने से रहिया वनावत चलल ले के तूँ कौतुक-कुदारी ;

देसादेसी में नाँव कमइल, सीका तोहार भइल जारी । भिखारी...

गइल जहाँ तहाँ धाक जमवल, दरसन के भोर भइल भारी ;

जिअरा का सुगना के बोलता वनवल मुँहसे कड़ाइ सिसकारो ! भिखारी...

भोजपुरी में नाटक देखवल, भइल गजब रूपधारी ;

लोकगीत में तुक बइठवल, चहकल चलल लयदारी । भिखारी...

लइका-मेयान-बूढ़ सभका तूँ भवल, गावेला गुन नर-नारी ;

गँइयाँ का मनवाँ के फुँकल वँसुरिया, गूँजल हा आरी-किआरी । भिखारी...

धरती के लाल ! निहाल भइल मन, पवलो हा मचिया मतारो ;

भोजपुरी के हीरा ! बनल रहस भामे नजरि के अन्हारी । भिखारी...



जुग-जुग जिअस हमार भिखारी !

जरत जेठ में ले अइल सावन के सरस फुहारी ;

लहसल बलुरेती पर लहलह मनसायन फुलवारी । जुग-जुग...

हहरल हिया अघाइल, मेटल भूखि भूँइ के भारी,

गूँजल हा सुनहट में सुर-धुन मनगर माँह-बघारी । जुग-जुग...

लीला राम-स्यामसुन्दर के, बिरहिन के अलचारी ;

भोजपुरी भासा में कइल रूपक आपन जारी । जुग-जुग...

धानी-पद सतन के, माई-बहिन के लयदारी ;

भाव-कुभात्र-अभाव गाँव के गवल दे-दे तारी । जुग-जुग...

नाच-गान से आँखि-कान कइलन निहाल नर-नारी ;

साज-बाज सड पवली मचिया भोजपुरी महतारी । जुग-जुग...



—चंद्रायण, शिवाजी पथ यारपुर, पटना-?

भिखारी ठाकुर के इयाद में

□ हरिकिशोर पांडेय

जनकपुर जात में छू के चरण जे लहर वह गइल
भियासल कुतुबपुर का पुण्य का चुल्ह में रह गइल
छटल मध्ययुग के कोढ़ त तुलसी का काढ़ा से
मगर आपन जड़ी के गुण ऊ भिखारी से कह गइल
उनका शब्द का घुँघरून में बोलल गाँव के पीड़ा
इहाँ के उमिलन के लाज भोजपुरिये में रह गइल
अनेत का गोड़खुल के नाटक का नहरनी से
बड़ा बारीक उसकवलन जे देखल हंस के सह गइल
ऊ एक आँख से हंसलन मगर एक आँख से रोअलन
राजा भाव भिखारी नाँव गाँवें-गाँव रह गइल

३

—भगवान बाजार, छपरा (सारन)

दु टुककी बात

□ 'पीड़ित'

साइन्स कहेला—

कवनो चीज के नाश ना

रूप-बदलाव होला,

भिखारी मरल नइखन ।

ठोस जब अपन स्थूल रूप छोड़ी

ओकर फइलाव घरती से आकाश नापे लागी

भिखारी आज जन-जन के भावना में बाड़न ।

तू मानऽ भा मत मानऽ !

हम त देखत बानीं-सूरदास के कनभुप्पा पन्हले

उठना पर घौती, मिरजई आ चश्मा में ओ आदमी के
जवना समना से बाहर ले ठसम ठस्त भीड़ में
चैराइल

पहिले त गंगा, जलमभुई कृष्ण आ शिव के कीर्तन कइलक
फेर राम के वंशावली के बिट्टा ले ले डार ना ।

'भाई-विरोध' के कुटनी,

'बेटो-बेचवा' के भाँटल दुलहा

आ विदेसिया' के बटोही का भुला सकेला ?

जब ले काँख से जलमावल लाल ओकरा माई के हवाके न हीई

दहेज के बूढ़ राछस कमसोन बेटो के लीलत रहींहन

मेहर का चलते गंगा असजान गएल बुढ़ियो पातो में डकेल दिहल जाई

आ बेकती-बेकती के घर कवनो वंहरवासू दुश्मन फोड़त रही ।

एह से भावऽ !

हँसा-हँसा के पेट फुला देवेवाला

ओ लवार के धँसल पेट कावर ताकीं,

औरत के सुख-दुख भोगेवाला जवान लइका के

विलखत बीबी पर गौर करीं

घर में बेमार छोड़ आवेल बाल-बच्चा बालू

एह सरंगी-सितार पर ताल तुरत बुढउ के दरद अंदाजीं

नात,

भिखारी ना रहिहन, ना रहिहंन, ना रहिहंत

चाहे तू उनका के मन्दिर में कैद कऽद

आ उनका पुतरा के जयन्ती का बहाने बटोराइल लोगन के गोल में

साले साल जेतना जगे खोलऽ तोपऽ ।

(साले साल वेइजत करऽ ।)

जब तू अइलऽ

□ फणीन्द्र नाथ मिश्र

जब तू अइलऽ भोजपुरी नाटक के नया सिंगार भइल ।
जब तू अइलऽ भोजपुरी गितिया के नया वहार भइल ॥
साधक के साधना भला कवनो युग में वेकार गइल ।
विदेसिया नाटक के नउआँ पर फिलिम तयार भइल ॥
नाम भिखारी पर समाज के दिहलऽ अदभुत दान ।
तहरे नाटक पर कतना के वांच गइल ईमान ॥
सुख रे गंगा में होता अब बुढ़ियन के असनान ।
भागल दुख के रात विटइया गावैले गुनगान ॥
तोहरे छूरा छोड़ला पर बहुवन के हो कल्याण गइल ॥
दुनियाँ के ई रीत जिये पर ना देला सन्मान ।
जे बोलेला सांच ऊ पहिले पावेला अपमान ॥
गुड़ खइला का बाद निवौरी का ह होला ज्ञान ।
महापुरुष एकरा पहिले ही होला अन्तरध्यान ॥
शेवसपीयर सुकरात माक्स सत्रका संगवा ई हाल भइल ।
जे दीहल हरदम ओकरा भोली में वोल्ऽ का दीहीं
प्यास बुभावल जे लोगन के ओ के पानी का दीही
का दीहीं हम ओके जे दिहले वा चार करोड़ के
ओके कइसे गोहराईं जे खुदे जगावल लोग के
युग-युग याद करी ऊहो जेकर मनवाँ वा आज मइल ।

हे जनकवि ! हे कलाकार !!

□ कमलाकर

नतमस्तक हमनीं जा बार-बार, आजीवन नांनीं हमनीं आभार

हे जनकवि ! हे कलाकार !!

आपन राग सुना के, सुतला में खूब जगा के,
ललकरलीं भा फटकरलीं, नया रास्ता दिखलवलीं,
रउआ से का ना पवलीं ? नया पुराना सब अलंकार ।

हे जनकवि ! हे कलाकार !!

दिहलीं समाज के नया मोड़, कइलीं खुब ओकर भंडाफोड़,
साभी वाटे गवरघिचोड़, रउआ में सब कुछ वा निभोड़,
वतलाई कतना ? वा अपार ! हे जनकवि ! हे कलाकार !!
रउआ में सब, सब में रउआ, जे ना बूझे ऊहे कउआ,
हमनीं खूब समुभत बानी, रउए सकार हे निराकार !

हे जनकवि ! हे कलाकार !!

छोटाशामी, पो०-प्रतापपुर, भाया-वसन्त (सारन)

फूट पड़ल कविता बन के

□ रामदास आर्य

फूट पड़ल कविता बन के दालमीक के फूटल जइसे
फूट पड़ल आँसू बन के आह गरीबन के हिरदा के
कवि भिखारी के अन्तर से वह निकलल दरिया बन के
जेठ माह के दुपहरिया में दहक लठे धरती जइसे
जइसे गेहुँ अन्न फुफकारे, घनघोर घटा घहरे जइसे
चमक उठल विजली बन के

भगती के धारा फूट पड़ल, काम-क्रोध मद जूझ पड़ल
कंकड़-भंखड़ से पार उतर के श्याम चरग से जा लिपटल
राधा के पग घूँघरू बन के

—जिला दयस्क शिक्षा पदाधिकारी, देवघर

भखारी ठाकुर

● नागन्द्र प्रसाद सिंह

सर्से उतर-पुख भारत, खास क के भीजपुरी बोलायवाला इलाकन में अपना 'तमासा' आ गीतन के आधार पर अपार लोकप्रियता अरजेवाला भिखारी ठाकुर के जनम गंगा, सारन आ सोन के तिनमुहानी से लगभग पांच किलोमीटर दूर दिआरा में बसल गाँव कुतुबपुर (सारन) में सन् 1387 ई० में भइल रहे। लोक नाटकन के परम्परा में अपन विशेष योगदान देवेवाला भिखारी ठाकुर के बचपन खेले-कूदे, नकल उतारे आ गाय चरवही में बीत गइल। निम्नवर्गीय परिवार का भइला के कारण शिक्षा वीक्षा के विधिवत् अवसर ना मिललो पर भी 'रामचरित-मानस' के पाठ सुन के भिखारी ठाकुर का मन में लुहाइल कवितत्व के अनघा सोता फूट पड़ल। खेत-खरिद के काम के अजावे ओह घरी के चाभान के मोताबिक सामाजिक संस्कारन में उनका अपना जातीय स्थिति का अनुसार लागे के पड़ल। एही सिलसिला में समाज के कम वर्गन के बाहर-भीतर के अझुरहट के देखे-परखे के अवसर उनका मिलल। घूमे-फिरे आ लोगन से मिले-जुले के मोको हाथे लागल। कम उमिर में विआहात गइला से जल्दीए परिवार के बोझा बुझाये लागल आ परम्परागत धन्धा से भइल आमदनी से आर्थिक संतुलन बनवले राखल सम्भव ना देख के ओह घरी के पालन का अनुसार रोजी-रोटी का तलाश में भिखारी ठाकुर के कलकत्ता जाये के पड़ल, जहाँ ऊ आपन जातीय पेशा — हजामत बना के दाम कमास आ परिवार के खरची भेजस। एही बीच में उनका मेदनीपुर आ पुरी जाये के मोका मिलल, जहाँ ऊ 'रामलीला', 'रासलीला' आ 'जगत' आदि देखलन आ उन्हीं से अतना प्रभावित भइलन कि आगे चलके ऊहे सभ उनका समूचे जिनगी के पृष्ठभूमि बन गइल। जिनगी के आधे-आध पर जब ऊ गाँव लवटलन, त ऊ नया सिरा से आपन जिनगी शुरू करे खातिर गँवई इलाकन से पिछड़ा वर्ग से नाचे-गावे-रूप बनावे जइसन कलात्मक रूजानवाला नवहियन के खोज-बीन के, जौड़-तान के एगो 'नाच के गिरोह' बन्हलन, समाज के बहुते धार्मिक आ सामाजिक समस्यन पर नाटकीय बतकही (तवादे) आ गीतन के बनववन 'नाच के गिरोह' के तमासा करे आ गावे के रियाज कइलन आ दूर-दराज के गाँव-गाँवई में अपना मण्डली के संगे घूम-घूम के अपना 'तमासा' आ गीतन से सामाजिक समस्यन का दिसाई जन-चेतना के

मनोरंजक डोनी पकड़ा के जगवलत । इहे उनका जीवन-यापन के आधार बनल आ एकरे माध्यम से अपना प्रगतिशील विचारधारा के आम जनता में फइलवन । अइसन लागत बा कि उनका अटूट विश्वास रहे कि जनशिक्षा का माध्यम से जन-चेतना के प्रगतिशील दिशा में मोड़ के सामाजिक परिवर्तन के प्रभावी बनावल जा सकेला, जवन सब तरह के परिवर्तन के आधारशिला बन सकेला ।

ओह घरी (सन् 1935 से सन् 1955 ई०) के समाज के ज्वलन समस्यन के सूक्ष्मता का साथे अध्ययन क के भिखारी ठाकुर कुछ महत्वपूर्ण विन्दुअन—बाल-विवाह, अन्तेन विवाह विधवा, धन-सम्पत्ति के झगड़ा, धार्मिक अन्धविश्वास, बहु-विवाह, औरतन में गहारा के प्रति बेमतलब लगाव आ व्यभिचार, ऊँच-नीच गोड़ पड़ला का कारण पयदा संतान का प्रति सामाजिक रूढ़ि, गाँवन के कुटीर उद्योग नष्ट भइला आ खेती-गृहस्त्री के वैदावार अनिश्चित भइला का कारण आर्थिक साधन मुहैया करे खातिर कलकत्ता, आसाम आ अइसने दोसर औद्योगिक जगहन में पवहियन के रोजगार का तलाश में घर छोड़ल, बूढ़न के शिक्षा आदि के बड़ा मासिक ढंग से उठवलन । एह समस्यन से जूझत जनता के अंगरत रगत पर अंगुरी घरे का पहिले ओकरा के सहाउर बनावे खातिर बलात्मक जवाबदेही के भिखारी ठाकुर बड़ा गहिराई से लिहलन । रामलीला, रासलीला, जात्रा, नौटंकी आदि लोक नाटकन से रेखा लिहलन का बाद उ नाटकन के लिखा के कुमलन बतकत्री (संवाद) बनवलें आ ओकरा के गीतन के माला में गुँथलें । जनता में बड़ा उत्साह से एकर स्वागत भइल । शादी-विवाह आ छठी के संस्कारन के शुभ अवसर पर भिखारी के तमसन के प्रदर्शन होत रहे, जवना में नगीचा-दूर के 20 किलोमीटर के लोग पाँव-पयादे भा सव.रियन पर चल के चहुँपत रहे, कवनों शामिया भा आँच जगहा पर मंच बनत रहे, जेकरा चारों तरफ देखइवा जमात दूर-दूर तक खुला मैदान में बइठल, दस-बीस-पचास हजारन का तायदाद में देखेवाला, कानून-व्यवस्था के कवनो खास चउकसी के बिना गाँव में शांति से जवराइल जन-समूह, माईक के कमजोरी आ पेट्रो-मैक्स के मडिम रोशिनियों में तमसन के सकल प्रदर्शन ई सभ भिखारी ठाकुर के तमसन के लोकप्रियता के ठोस आधार प्रस्तुत करत बाड़नसँ, जवना तमसन में भिखारी ठाकुर खास-खास भूमिकन में रंगमंच पर आवत रहलन आ सउँसे प्रदर्शन के संचालनो करत रहन ।

अपना समय के लोकपरम्परा के आधार पर भिखारी ठाकुर जवन तमसन के रचना कइलें, ओकरा मूल पाठ के सुसपादित क के 'भिखारी ठाकुर प्रथावली' दु खण्डन में प्रकाशित भइल बा आ उनकर शेष बाँचल रचना कविता, गीत आ फुटकल

सामग्रियन के अगिला खण्ड में प्रकाशन के योजना बा । एह दू खण्ड में भिखारी ठाकुर के दस गो नाटक प्रकाशित बा :—१. विदेसिया, २. भाई-विरोध, ३. बेटी-वियोग, ४. कलिपुत्र-प्रेम, ५. राधेश्याम बहार, ६. गंगा-स्नान, ७. विधवा-विलाप, ८. पुत्र-बंध, ९. गवरधिचोर आ १०. ननद-भउजाई । एकरा अलावे सामाजिक चेतना के बढ़ावेवाला बहुतो उपदेशात्मक एकालपात्मक नाटक, सवाद (वाक्तिक) भा नकल बाड़न सँ । भिखारी ठाकुर के साहित्यिक व्यक्तित्व के दोसरका पक्ष बा— उनकर कवि भइल, जवना का जर से उनकर गीत, भजन-कीर्तन आ काव्यात्मक विवरण आदि आइली सँ, जेकरा के बेतरतीब बिखराव से उबल के संगिरहा क देवे के दायित्व आज बा गइल बा । एह सभ सामग्री के संगिरहा-संगठन के दिहला का बादे भिखारी ठाकुर के सही मूल्यांकन हो सकी ।

रोजी-रोटी का खोज में गाँव-गिराँव के नवही अपना गवने आइल पत्नी, बूढ़ बाप-मतारी, छोट-छोट भाई-बहिन आ साथी-संघाती के विलंबत गाँवे छोड़ के, कृषि-संस्कृति के परम्परा तूर के अकसरे कलकत्ता, आसाम भा अइसने दूर-दराज के 'पुरुबी वनिजिया' भा 'पुरुववा' चल देत बा । घर का अंदर प्यारी पत्नी अपना 'पियवा' के विरह अंगेजत बाड़ी, ओने परदेसी पिया कवनो रण्डी जादूगरनी का फेरा में लटपटा जात बा ! जेन ओकरा अपना अकसरूआ विरहिणी पत्नी के सेस मिलत बा, त ऊ आपन सब कुछ गँवाइयो के घरे लवट आवत बा । पाछा स ओकर दोसरकियो डोरिया जात बिआ । अंत में तय होत बा कि सभे प्राणी गाँवे में रह के अपना आर्थिक समस्या से निवटल जाय । इहे उनका सबसे प्रसिद्ध तमासा 'विदेसिया' के कथा ह ।

भारतीय समाज के चरमरात पारिवारिक व्यवस्था आ सुख-सम्पत्ति के लोभ में आज-काल्ह मतभेद भइला का कारण पारिवारिक कलह खून-खराबी के हद तक चहुँप के 'भाई विरोध' के विषय बनल बा । जगह-जगह के सामाजिक परिवेश से आइल बहुयन के पारिवारिक ढाँचा में घुलल-मिलल आउर बिखरल पूरा सामाजिक व्यवस्था पर प्रश्न-चिह्न बन रहल बा, जवना पर भिखारी ठाकुर फेर से विचार करे के ओर इशारा करत बाड़न ।

उपकाल (एगारहवीं से अठारहवीं शताब्दी) के सामाजिक जरूरत का कारण समाज में बाल विवाह आ ब्रेमेल विवाह के चालान पूरा सामाजिक व्यवस्था के प्रस लिहले रहे । पिछुआइल गँवई समाज में लइकिन के धनी-मानी आदमी का हाथे बँच देवहूँ के मिसाल मिलत बा, जवना में ज्यादातर ब्रेमेल विवाहे के घटना बाड़ी सँ । जबले बेटी के स्त्री-सुख भोगे के उमिर आवत बा, तबले बूढ़वा पति के

स्वयंवास हो जाता या जवन बिटियन के जिनगी भर विधवा के जिनगी जिये के पड़त बा। एह समस्या के भिखारी ठाकुर बड़ा सामिक ढंग से 'बेटी-विधवा' में उठवले बाड़ें। एकर सामिक प्रभाव का बारे में कहल जाला कि गाँव में कई गो लड़की अनमेल बिआह का डर से आ बिरोध में घर छोड़ के भाग नइकी से आउर कई गो बाप तय-बिआह के मुलतबी क दीहलन।

एह पूँजीवादी व्यवस्था के एगो बड़हन अवगुण बा—नशाखोरी। नशाखोरी का कारण जे सामाजिक विश्रु खलता आवेला, ऊ खाली नशाखोरे के स्वस्थ आ मान-प्रतिष्ठा के नाश ना करे; बलुक, परिवार के आर्थिक आ सामाजिक ढाँचे के छिन्न-भिन्न क देवेला। 'कलियुग प्रेम' में भिखारी ठाकुर एह समस्या के बड़ा मावधानी से उठवले बाड़ें आ बड़ा निर्दयी होके नशाखोरी का जड़ पर चोट कइले बाड़ें।

भिखारी ठाकुर का समय के समाज घोर अशिक्षा आ अन्धविश्वास में फँसल रहे। रूढ़ि या धर्म के बाहरी ताम-झाम सउत सामाजिक ढाँचा के रोगी बना दिहले रहे। मरद से अधिक औरत एकर गिकार रही। व्रत-त्योहार, पूजा-पाठ, नगा-स्नान, साधु-सन्त, ओझा-गुनी, मन्त्र-तन्त्र वगैरह का दिसाई झुकाव आ आस्था बहुत बढ़ गइल रहे। 'गंगा-स्नान' में भिखारी ठाकुर बड़ा सावधानी से एह सब के जड़ पर आ एहनी के ढोंग पर चोट करत बाड़न। एही में ठाकुरजी इन्द्रोत्थापित कइले बाड़न कि बाप-मतारी के वेइज्जत क के पूजा-पाठ भा व्रत-त्योहार के कवनो मानी-मतलब नइखे।

'बिधवा-त्रिलाप' में भिखारी ठाकुर विधवा के सामाजिक समस्या के सोझा राखे के कोसीन कइले बाड़न। समाज में बाल-बिआह आ जनमेल बिआह का कारण अकसरे कमसीन उमिर में माँग घोवा जात रहे। बिधवा का दिसाई समाज के नजरिया बहुत कठोर रहे। विधवा के दोशारा बिआह के सामाजिक मान्यता ना रहे आ मरल पति के छोड़ल धन-सम्पत्ति का अलावे बिधवा के कवनो सहारी ना रहे। मरुत परिवार के मोतिया-देवाद लोग खाली बिधवा के सम्पत्ति के पर आँख ना तिकवले रहे; बलुक, बिधवा के मार के धन सम्पत्ति हथिया लिहल चाहेला। एह समस्या के उदावत भिखारी ठाकुर एकरा समाधानो का ओर इशारा करत बाड़न कि अइसन बाल-बिधवा लोग अपना इच्छा का मोताबिक धर्म आ मने के हित खातिर काम करस।

भिखारी ठाकुर बहु-बिआह के नगीचा से त देखलहीं बाड़न, धन-सम्पत्ति आ

गहना-गुरिया के विसाई औरतन के मोहो के ऊ अनदेखल नइखन रखले । औरतन में गहना-गुरिया के मोह त अतन दूर ले जाला कि ओह खातिर ऊ अपना पति क देटा के खूनी करावे में आग-पाव ना सोचस—ऊ अपना इच्छा के पूरा करे में अइसन लोगो के बरदाश्त ना करस । 'सुत्र-बर्ष' में एह समस्या के बड़ा कारीगरी से उरहेन बा ।

समाज में औरतन के स्थिति कम जोर बा । मरदाना गवना करा के पत्नी के घर में बइठा दे, परदेस में कतनों रण-मुण्डी करे, विअही के इयादो भोर पार दे; तबत तरे ऊ समाज में पुरधान बनल बा; बाकिर, मजबूर क के भा जोर-जबर्दस्ती से हुगस्ता घन्टेटाइल औरत से जामल चच्चा के चिन्हे-माने में ऊहे समाज कचक जान बा । ओइनो वेटा पर दापे के अधिकार त देत बा; बाकिर जब व्यभिचारियो ओकर दावेदार होत बा, त ऊहे समाज बेटवा के टुकी-टुकी काट के बाँट देवे के मूडन करहूँ में बाज नइखे आवत । बसनो स्थिति में भिखारी ठाकुर के नायिका दृढ़ता देखावत दिआ आ बेटवो ए सामाजिक न्याय के निरर्थकता के डका पीटत बा, त बेटा पर मतारी के अधिकार मिलल बा । 'गवर-घिचोर' एही कथा के आपन प्रतिलिखित सामाजिक चेतना के आधार बनावन बा ।

'नन्द भउजाई' मुख्यतः नाटकीय बातचीत ह, जवना में बचपन में विअहल जवनी के ड्योढ़ी पर खड़ा एगो रस-नायिका बाउर उनकर पीढ़ भउजाई के बीच हँस-दिल्लगी के बहाने टकराव के उरहेल गइल बा । भउजाई के दुनियादारी के अनुभव बा, त नन्द बेचारी के आलस उल्लुका । एही हँसी-दिल्लगी का बीच में नन्दोई के अइल आ नन्द के गवना हो के गइल, एह नाटकीय संवाद के नाटकीय गरिमा दे देत बा । भउजाई के नैतिक जिम्मेदारी बा कि ऊ अपना नन्द के विअहल जिनगी के तैयारी के शिखा दे देस, जेकरा अभाव में भिखारी ठाकुर जानत बाड़न कि पत्नी पति के बीच कई गो मनोवैज्ञानिक समस्या उठ खड़ा होली सँ ।

भिखारी ठाकुर मानत रहल कि धर्म के दरकिनार क के समाज के विकास इइल अउहीं सम्भव नइखे आ समाज के विकास खातिर धर्म के छोड़ के कुछओ ना हो सकेला । रासनीला के अपना पुन अनुभव के 'राधेश्याम बहार' में देखवे का नछा सम्भवतः भिखारी के इहे संभावत ज्ञान करत बा । श्रीकृष्ण के बाल रूप भी आ बाल-लीला के श्रीमद्भागवत क अनुसार सूरदास के बनावत राह पर आ रासनीला का ढाँचा (Pattern) में ढाँचे के नाटकीय ढंग से राख दिहन गइल बा ।

भिखारी ठाकुर के नाटकीय पात्र बइसन लागत बाड़न कि जवना समाज में हमनी बानी, बोही के जानल-चिखल लोग होखे । जब ऊ रंगमंच पर आवेलन, त

उसका पहिगाव भा बनाव-भिगार से बइसन ना लागे कि ऊ नया जमाना के बनवटी आइमी होवस वा उनकर बोली-बाली जानल-पहचानल लागेना । एही से भिखारी का नाटकन का साथे दे देवाशन के जोड़ाव सहज-स्वाभाविक लागेना । ई जोड़ाव अतना गहिरा जाला कि देखहूवाला अपना के नाटके के एगो अंग माने लागेला आ पावन के साथ सहज आ प्रभावी प्रतिक्रिया करे लागेला । लोकनाट्य नैली के परम्परा के भिखारी ठाकुर कुछेक संशोधन का साथ अपनवलन ! नाटकन में घेतन के जेहूँ भइल भा पद्य में बातचीत में अखिबता लागत वा कि ओह घरी तब अत लोक-नाट्य परम्परा के प्रभाव के कारण वा, जवना के एक-ब-एक एकदम दूर दिहल भिखारी ठाकुर का वण के बाहर रहे आ अइसन कइला से लोग ओकरा के ना सराहित । भिखारी के नाटक में सूत्रदार, मंगलानरथ आदि के परम्परा भी ओइतहीं चल-पलल रहल । 'लवार' के सृष्टि भिखारी के नाटकन के जान बा ।

नाटककार का साथे-साथ भिखारी के कवि-रू भी कम नइखे नइखे राखत । भिखारी समाज के रुढ़ियन, अन्वविश्वासन, परम्परा आ आडम्बरन पर अपना गीतन आ कविनन के माध्यम से बड़ा संघन से चोट करत बाड़न । अपना समय के सामाजिक, आर्थिक आ प्राकृतिक विपत्तियन का दिसाई भिखारी गानिल नइखन । प्रकृति के सुन्दरता के विराट विवरण कवित्वपूर्ण ढंग से देवे में भिखारी चूकत नइखे ।

भिखारी के बारे में पढ़े-लिखेवाला लोग उनकर राम, कृष्ण, शिव, गंगा आदि पर रचल गीत, भजन, कीर्तन के देव के उनका के भक्त कवि बनावल चाहेना । भिखारी के अपना समय के दोहरी मजदूरी रहे । एक ओर ऊ पूरा समय तरह-तरह के संस्कृतियन के विसंगतियन के टकराव से गुजरत रहे, दोनरा ओर देश के आजाद करे खातिर लड़ाई रोजे-रोज परवान चकृत रहे । अइसन समय में अपना सउत सांस्कृतिक परम्परा से अपना के काट के भिखारी ठाकुर 'प्रगतिशीलता' के 'टूंड मार्क' ले के सामाजिक चेतना जगावेवाला काम ना कर सकत रहन । एही से ऊ अपना समय के परिवंश का बीच से सबकुछ के ताल-मेल बइठा के एगो सुपट राह बनवलन ।

अन्तर देखल जाला कि लोकनोष्ठन (इहाँ तक कि लोकसाहित्य) में रचनिहार आलोप रहेला; बाकिर, एह मानसिकता आ परम्परा के मानियो के भिखारी ठाकुर अपना अस्मिता के अलोप ना होखे दिहलन; बलुक, अपना जीवन के वृत्तान्त आ अपना रचनन के ऐतिहासिक विवरणी अपना सराहेवाला आ शोध करेवाला लोग के सुविधा खातिर छोड़ गइलन । इहहीं जाके भिखारी ठाकुर अपना पहिले भइल लोकनाकार, लोकगीतकार आ लोकनाटककार के त्रहुते पाछा छोड़ देत बाड़न ।

भिखारी ठाकुर के संग अतना सराहल कि उनका 'रायबहादुर' के सम्मान मिलल, जवना के ऊ देश के आजादी का बलि-वेदी पर चड़ा दिहलन। बिहार सरकार उनका के आदर दिहलस आ फिल्मी दुनियाँ में 'बिदेसिया' पर फिल्म बनावे-वाला लोगो उनका के ठगल। एह सबसे उनका मन पर बहुते ठेस चढ़ेपेल।

लगातार काम में रमल, कुछ सिरजत रहेवाला आ नियमित जिनगी जीयेवाला, भिखारी ठाकुर अपना जिनगी के अन्तिम तारादन में नाटक में पाठ कइल छोड़ दिहलें रहे। ओह समय में अपना मण्डली के सिखावे आ ओकर संचालन करे के काम ऊ छुदे करत रहन। भक्ति से पागल रचनन के इहे समय लागत बा, जवना में उनकर बहुते पोढ़ रचना रचइली सँ।

लगभग ८४ बरिस के पाकल उमिर में सन् १९७१ ई० में उनकर देहावसान कुतुबपुर (उनका जन्मभूमि) में हो गइल आ उनका काव्यात्मक मृत्यु-घोषणा-पत्र (Poetic Death Deed) का मौताविक उनका के गंगा के शरण में समर्पित क दिहल गइल।

'भोजपुरी के शेक्सपीयर' कहायेवाला सशक्त नाटकार, 'भरत की परम्परा में' प्रतिष्ठित होखेवाला रंगकर्मी, 'भोजपुरी कविता के अनमोल हीरा' आज हमरा बीच ना रहलन; रह गइल बा— उनकर नाटक, कविता, गीत, रंगकर्म-जीवन, जवन अपना आवेवाली पीढ़ियन के प्रेरणा देत रही।

सम्पर्क : जयदुर्गा प्रेस, नयाटोला, पटना-४

“भाई-बहिनी लोग जुग-जुग से कतने परब-तेवहार, बिआह-गवन, मुडन-जनेव, छठी-पिड़िया, मातादाई, कजरी, जेतसारि भा सोहर का अनमोल गीतन के जोगावत आ रहल बाड़ी। बूड़-पुरनियाँ आ नवही लोग निरगुन आ बिरहा-कहरेवा के सुर अबले जगइले बा। जनकवि भिखारी ठाकुर एही लोकगीतन का धुन में तुकबंद गीत रचले। उनुका नाच-तमासा में अधिका हाथ यह रोचक गीतने के रहे। उनुका गीतन के पइसार कतना दूर ले भइल ई बतावे के नइखे। मातृभवे के एकबाल ह कि भावुक भिखारी हजाम का मन में एक दिन 'कहूँ' से गीत, कवित कहूँ से लागल अपन बरिसे।' ऊ छूटि के एह बरखा में अपने नहइलें आ दोसरो के सरबोर करे खातिर अनआसे हाथे लागल गीतन के जल भरि-भरि अँजुरी लविछे लगलें। नतीजा ई भइल जे भोजपुरी रत्नाका कबीर-तुलसी के पद आ दोहा-चउपाई का बाद 'भिखरिआ के नाच' के एगो-ना-एगो गीत अपना जवान पर चड़ा लिहलन। 'घर का गूर' के हवेख भिखारी ठाकुर से बढ़ि के आन केहूँ का हाथे ना होइल।”

—अविनाश चन्द्र विद्यार्थी

भिखारी ठाकुर के लोकनाटक

● रामनिहाल गुंजन

भोजपुरी में नाटक के परम्परा खास करके लोकनाटकन से मानल जा सकेला काहे कि भोजपुरी में नाटक ओह समय तक ना लिखाइल रहे जब भिखारी ठाकुर आउर उनकर मंडली के लोग नाटक खेलत भा करत रहे। ई बात आजो ओतने साँच वा जेतना ओह समय साँच रहे कि लोगन के मनोरंजन खातिर संस्कृत आउर हिन्दी नाटकन के अलावे आउर कवनो नाटक ना रहे जेकरा के लोगन के, खास करके अशिक्षित आउर अर्द्ध-शिक्षित लोगन के बीच, देखलावल जा सकत रहे। हिन्दी रंगमंच के अभाव में नाटक के प्रदर्शन काफी कठिन काम रहे। अपना समय में भारतेन्दु हरिश्चन्द्र एह बात के खयाल राखत रहस कि नाटक साधारण दर्शक लोगन खातिर उपयोगी होखे आउर ओही उद्देश्य से भारतेन्दु धार्मिक विषय से लेके सामाजिक आउर राजनीतिक विषय पर नाटक लिखने रहन। एह तरह से हिन्दी में लोकनाटकन के स्वस्थ परम्परा के सूत्रपात भइल। ई मानल जा सकेला कि भारतेन्दु के नाटक हिन्दी में भइला के बावजूद लोकनाटक रहे।

भारतेन्दु जइसे बंगला के लोकनाटकन से प्रभावित होके हिन्दी में 'विद्या-सुन्दर', 'सत्यहरिश्चन्द्र', 'नील देवी', 'भारत दुर्दशा' आदि नाटक प्रस्तुत कइने, ओही तरह से लोककवि आउर नाटककार भिखारी ठाकुर भी बंगला के लोकनाटक जात्रा आउर रासलीला, रामलीला से प्रभावित होके 'बिदेसिया', 'भाई विरोध', 'विधवा-विलाप', 'बैठी वियोग', 'गवर-घिचौर' जइसन भोजपुरी लोकनाटक लिखले रहले आउर लोगन के बीच नाटकन के प्रदर्शन करे खातिर मंडली बनवले रहन। एह बात से इन्कार ना कइल जा सकेला कि अशिक्षित भइला के बावजूद भिखारी ठाकुर आपन जन्मजात काव्य-प्रतिभा आउर अभिनय-रुचि भा क्षमता के कारण समाज के बुराई पर चोट करके उद्देश्य से नाटक लिखले रहस। उनकर नाटकन के विषय समाज के भिन्न-भिन्न तबकन के समस्या रहे, जेह में ज्यादातर साधारण समस्या रहे जवना के हिन्दुस्तान के पिछड़ा समाजन और गाँवन के समस्या कहल जा सकेला। ओह समाजन आउर गाँवन में सामाजिक रुढ़ि आउर रुढ़िग्रस्त परम्परा के

रूप में फैलल बाल-विवाह, विधवा जीवन, बेमेल विवाह आउर भाई-भाई के बीच के कलह (जहन संयुक्त परिवार के खास कुराई हो) के विषय बनाके ओह पर नाटक लिखे के कान भिखारी ठाकुर कइलन आउर एह रूप में दिधावे के कोशिश कइलन कि आर्थिक-सामाजिक विषमता के कारण देश आउर समाज के जन-जीवन में मानवीय मूल्य के दिनांविन होखे रहल बा। भिखारी ठाकुर एह अर्थ में दूरदर्शी रहलें, कारण कि ऊ नारी जीवन के त्रासदी के बहुत पहिलहीं जान चुकल रहस। इहे कारण बा कि उनकर नाटकन में चित्रित एह तरह के रडियन के हेय दृष्टि से देखल जाय लागल आउर समाज पर एकर अनेक प्रभाव पडल। हालांकि बाल-विवाह आउर बेमेल विवाह समाज के आर्थिक विषमता के उपज ह जेकरा के भिखारी ठाकुर अच्छी तरह से जानत रहस, एहिसे अपना नाटकन में ओकरा तरफ भी संकेत कइले बाड़न। सीधे-सीधे दहेज प्रथा के कुरोनियन पर भिखारी ठाकुर एही बहाने चोटो काले बाड़न जेकरा सच्चाई के आजो कबूल करे के होई।

'भाई विरोध' नाटक के आधार भी आर्थिके बा, कारण कि संयुक्त परिवार के विघटन का पाछे इहे कारण प्रमुख रहल बा। भिखारी ठाकुर एहसे अनेक बुराइन के जड़ आर्थिक विषमता के मानत रहस। उनकर एक पात्र एहिसे कहत बा कि 'काम करते-करते देह के चाम सूख गइल तबो छुपिया के मुँह नाहीं देख सकलीं' त एह से साफ पता चलत बा कि भिखारी ठाकुर गरीब लोगन के दयनीय अवस्था के चित्रण पर जोर देत रहस। 'विदेसिया' नाटक के नायक के परदेस जाये का पाछे भी आर्थिके कारण बाटे। ई बात दूसर बा कि विदेसिया कलकता जाके दूसर औरत के प्रेम में पड़ के आपन स्त्री के भूल जाता जेकरा वियोग के साथ-साथ भारतीय समाज के लम्पट चरित्र के भी चित्रण भिखारी ठाकुर कइले बाड़न। विदेसिया भिखारी ठाकुर के सबसे लोकप्रिय नाटक मानल जाला, जेकरा में भिखारी अपने भी 'विदेसिया' के भूमिका अदा करत रहस आउर लोगन के आपन अभिनय-कला से बहुत प्रभावित करत रहस।

भिखारी ठाकुर के अधिकतर नाटक स्त्री समाज के समस्या-जइसे बाल-विवाह, विधवा विलाप, ननद भोजाई आउर पति-वियोग के लेके लिखल गइल बाटे, जेकरा माध्यम से भिखारी समाज में स्त्री के दयनीय अवस्था के चित्रण कइले बाड़न। एह नाटकन में स्त्री के प्रति पुरुष-वर्ग के दुर्व्यवहार आउर प्रताड़ना के मुख्य रूप से दिखलावल गइल बा, जवना से पता चल सकेला कि भिखारी ठाकुर कमजोर वर्ग भा स्त्री-वर्ग के प्रति ज्यादा संवेदनशील रहस। उनकर नाटक 'गुबरघिचोर' में भी औरत

के दयनीय सामाजिक स्थिति के प्रदर्शित करके ई दिखलावे के कोशिश कइल गइल बा कि समाज में स्त्री के हालत एक श्वला के रूप में बा जेकरा पर पुरुष-वर्ग आपन अधिकार त रखवे करेला, साथे-साथ ओकर सत्तादो पर आपन अधिकार जतावल चाहेला । मातृ-प्रधान समाज में स्थिति ठीक एकरा विपरीत हाखेला, बाकिर पितृ-प्रधान समाज में त स्थिति स्त्री-वर्ग के विपक्ष में रहेला आउर ओह समाज में हर तरह के गंत्रणा झेले खातिर स्त्री-समाज अभिशप्त रहेला । 'गबरघिचोर' नाटक के कथावस्तु एही आधार पर रूपापित कइल गइल बा । कथा एह तरह से शुरू होला । गलीज नाम के एगो युवक आपन स्त्री के गाँव में छोड़के परदेस जाउ बा । जब युवक परदेस से कमा के लवटत बा त आपन स्त्री के अपना साथे ले जाये के बजाय आपन लड़िका, गबर-घिचोर के ले जाए चाहत बा । एही बीच में गाँव के एगो आवारा युवक, गड़बड़ी आपन हक ओह लड़िका पर जमावत बा । गलीज बहू चाहत बाड़ी कि गबरघिचोर ओकरे साथे गाँव में रहे । एह मामला के पंच अदालत में पेश कइल जाता । पंच लोग बारी-बारी से तीनों जना के बयान लेत बाड़न । आपन-आपन बयान में गलीज और गड़बड़ी आपन हक साबित करत बा लोग । एहसे आश्चर्य होके पंच लोग पहिले त ओही दुनों के पक्ष में आपन फैसला देत बाड़न । लेकिन जब बयान गलीज बहू के लेल जाता त आपन हक जतावे खातिर बात के साफ-साफ खोल के ऊ एह ढंग से कहत बाड़ी कि

“पर में रहे हूँ हू जेच केहू जोर दिहल एक बार ।
 का पंचाइत होखत बा, घीउ साफे भइल हमार ।”

एह बात से पंच लोगन के विश्वास हो जाता कि लड़िका गलीज बहू का होखे के चाहीं आउर फैसला एह आधार पर देल जाता कि 'जेकर दुध तेकर घीव' । गबरघिचोरो आपन मतारी के बयान के समर्थन करत बा । एकरा बाद त नाटक के दृश्य में अचानक बदलाव दिखाई पड़ता । गलीज आउर गड़बड़ी आपन हक के कायम राखे खातिर पंच लोगन के घूस देवे के चाहत बाड़न आउर पंच द्वारा मामला के जाँच करेके कहत बाड़न । हालाँकि गलीज बहू आपन हक के सफाई में जवन सबूत पेश करत बाड़ी ओकरा के माने में फवरो बाधा नइखे, बाकिर पंच आपन फैसला सुनावत बाड़न कि लड़िका पर तीनों के हक बराबर बा । एहसे लड़िका के तीन टुकड़ा करिके तीनों जना में बाँट देल जाई । एह फैसला के सुन के गबरघिचोर आपन दुर्भाग्य पर रोवत बा, जेकरा के भिखारी आउर बड़ा भासिक ढंग से प्रस्तुत कइले बाड़न । लड़िका के काटे खातिर जल्लाद के बोलावत बात बा

जल्दा ही टुकड़ा चवत्ती मांगता । गलीज आउर गड़बड़ी फीस देवे के तइयार बाड़न बाकिर गलीज बहू आपन हिस्सा लेवे से इन्कार करत बाड़ी आउर कहत बाड़ी कि 'ओकरा के जिउवे दूतो बना में केहू के दे दीं ।' बाकिर में पंच फौसला गलीज बहू के हक में सुनावत बाड़न कि 'जेकरा अपना बेटा के दाह नइखे लेकर बेटा कइसन ? बेटा के दाह त मतरिये के होला । नाटक के अंत मतारी के गवरघिचोर के जन्म-कथा के बारे में मार्मिक बयान के साथ होता । गवरघिचोर के मूल रूप से हंसी आउर व्यंग्य के नाटक कहल जा सकेला, जेकरा में जगह-जगह हँसी पैदा करे खातिर बातचीत में हँसी-मजाक के समावेश कइल गइल बा जेकरा से दर्शक लोगन के मनोरंजन हो सकेला । फिर भी नाटक में शालीनता के ख्याल राखल गइल बा ।

एह तरह से नाटक में, जइसन कि पहिले कहल गइल बा, पितृ-प्रधान समाज में नारी के दयनीय अवस्था के चित्रण भइल बा, जेकरा के दासी से अधिक के दर्जा या अधिकार नइखे मिलल, बाकिर भिखारी ठाकुर ओकरा पक्ष में फौसला मुतवा के एह सचबाई के बतावे के कोशिश कइले बाड़ें कि समाज में स्त्री के स्थान पुरुष से कहीं ज्यादा महत्व के बा । भारतीय आचार्य लोगन के बात के इयाद कइल जा सकेला जवना में कहल गइल बा कि जवन घर में स्त्री लोगन के सम्मान (पूजा) कइल जाला ओह घर में देवता लोग वास करेलन । नारी-शोषण आउर उत्पीड़न के कहानी त बहुत पुरान ह । सामन्ती समाज में स्त्री लोगन के कई तरह से शोषण होखत रहे आउर उनकरा के सब तरह के अधिकार से वंचित राखल जात रहे । बाद में एह व्यवस्था में थोड़ा बदलाव जरूर आइल, लेकिन पुरुष-वर्ग के आधिपत्य समाज आउर परिवार पर कायम रहल । अइसन हालत में स्त्री बराबर आपन मुक्ति खातिर संघर्ष करते रहली । आजो कमोवेश ओही हालत बा । एहसे आजो के नंदर्भ में भिखारी ठाकुर के नाटकन के प्रासंगिकता कम नइखे भइल बलुक आउर बढ़िए गइल बा ।

भिखारी ठाकुर के एह नाटक के परिकल्पना मौलिक बा, बाकिर जइसन कि नाटककर्मी लोगन के धारण बा, एह तरह के कथानक प्रचलित लोककथनो में पावल जाला । भगवान बुद्ध के जातक कथा में एह तरह के एगो कहानी आइल बा, जवना में कवनो मायाविनी मतारी आउर वास्तविक मतारी के बीच एगो बच्चा पर अधिकार जमावे के बात भगवान बुद्ध के पास आइल बा । दुनो मतारी के बच्चा के एगो रेखा के पार खींचे खातिर भगवान बुद्ध कहले बाड़न । असली मतारी बच्चा के पीड़ा से रोजत देख के खींचल छोड़ देत बाड़ी । ई देख के

भगवान् बुद्ध फैसला देलन कि जवन मतारी नञ्चा के रोअत ना देख सकेले, बञ्चा ओभर ह। जर्मनी के प्रसिद्ध नाटककार ब्रेख्तो एही तरह के कथानक पर आपन नाटक 'खड़िया के घेरा' लिखले वाड़न। लेकिन एहसे ई बात साबित ना कइल जा सकेल कि भिखारी ठाकुर एह नाटक के लिखे में ओह लोगन के कथानक के नकल कइले वाड़न, काहे कि भिखारी लगभग निरक्षर रहस आउर आपन आनुकवित्व के बल पर लोकप्रचलित कथा-रूढ़ियन के आपन नाटकन के विषय बनावत रहस आउर साँच पृष्ठल जाय त इहे बात ज्यादा सच बा। भिखारी ठाकुर एगो सन्नग नाटककार के रूप में समाज में फैलल कुरीतियन आर समस्यन के आपन नाटकन के विषय बनावत रहस आउर ओकरा के लोकनाटक के शैली में लोगन के बीच प्रस्तुत करत रहस ! उनकर नाटक उनकरा जीवने काल में एतना लोकप्रिय भइल रहे कि आजो उनकरा मंडली के गाँव-जवार में नाटक खेलला भा देखवला पर ख्याति मिल रहल बा। उनकर नाटक 'गबरघिचोर के हाले में भारतीय जन नाट्य संघ के पटना ब्राई के रंगकर्मी लोग प्रदर्शन कइलस ह जेकरा के बौद्धिक वर्ग भी काफी पसन्द कइलस ह। भिखारी ठाकुर के 'विदेसिया' के त फिलमावल भी गइल बा जेकरा से उनकर नाटकन के परम्परा एक तरह से भोजपुरी भा हिन्दी भाषी क्षेत्रन में भी प्रतिष्ठित हो गइल बा। भिखारी ठाकुर के 'भोजपुरी के शेक्सपियर' कहल जाय, बाकिर हमरा विचार से त भिखारी आपन रुढ़िमुक्त आउर प्रगतिशील सामाजिक दृष्टिकोण के कारण भारतेन्दु हरिश्चन्द्र के ज्यादा नजदीक रहस। एहिसे उनकरा के 'भोजपुरी के भारतेन्दु हरिश्चन्द्र' कहल ज्यादा ठीक बा आउर एही माने में उनकर तही मूल्यांकनो हो सकेला।

नया शीतल टोला, आरा
(भोजपुर)

'लोग का काहे नीमन लागेला भिखारी के नाटक। काहे दस-दस पनरह-पनरह हजार के भीड़ होला ई नाटक देखे खातिर। मानूम होता कि एही नाटक में पबलिक के रस आवेला जवना चीज में रस आवे उहे कविताई। केहू के जो लमहर नाक होय आ ऊ खाली दोसे सूँघते फिरे त ओकरा खातिर का कहल जाय। हम ई ना कइतानी जे भिखारी के नाटक में दोष नइखे। दोष बा त ओकर कारन भिखारी ठाकुर नइखन, ओकर कारण हवे पड़ुआ लोग वा उहो लोग जो अपन बोली में नेह देखावत, भिखारी ठाकुर के नाटक देखत आ ओमे कवनो बात मूझावत—ई कुल दोष मिट जात। भिखारी ठाकुर हमनी के एगो अनगढ़ हीरा हवे ! उनकरा में कुल गुन बा, खाजी एने-ओने तनी-तूनी छाँटे के काम हवे। —राहुल सांकृत्यायन

गँवई जिनगी का चिन्ता के चित्रकार : भिखारी

● प्रो० साधु शरण सिंह 'सुमन'

चाक का करेज पर माँटी का लोंदा के जवन भुगते के परेला, उधार देह का सनसनात हवा में जइसे हृद्रे के परेला आ गरजत-इउड़त-पछारत पानी का रंला में चिउटी का चीख के जवन दुरदासा होला, अगर एकरा के कँवस पर रेखा आ रंग का रूनाह से बान्ह दिआय, त जइसन जीअत-बोलत तस्वीर आई, ओइसने सहज, सजीव, सोजहग चित्र अमरकवि नाटककार कलाकार भिखारी ठाकुरजी आपन रचनन में तैयार कइले बानी ।

गरीब-गुरुवा के गृहआइल जिनगी गेहूँअन का गेंडुरी में गरसल गाँव आ गुदड़ी का गोलम्बर से झाँकत गौहर के गौरवान्वित करे खातिर जवन काम लोक-कवि भिखारी ठाकुर कइनी, ऊ ना खाली प्रशंसनीय बा, बल्कि संस्मरणीय आ पूजनीय भी बा । उहाँ के 'विदेसिया' होखे भा 'बेटी वियोग', 'गंगा स्नान' होखे भा 'धोबी-धोबिन' हर रचना एगो चित्र बा, एगो अभिव्यक्ति बा । गाँव का गोबर के गुल-गार आ गोरौचन बना के दुनियाँ का सोझा राखे खातिर जतना प्रयास-प्रयत्न हो सकत रहे, भिखारी ठाकुर कइनी । भोजपुरी जनपद के सुख-दुख, भलाई-बुराई आ सामाजिक कुव्यवस्था का ठूमर पर चोट पहुँचावे के चेष्टा करत कवि के समुचा जिनगी वीत गइल । साँचो भिखारी ठाकुर भोजपुरिहा माटी के देवता रहीं । आज पूरा बिहार में एह अमर साहित्य-पूरोधा के जन्मशती मनावल जा रहल बा । एह निर्जन्म खातिर जातना प्रशंसा हो सकेला थोड़ होई । नृत्य, नाट्य, गायन के त्रिवेणी बहावेवाला कवि के ढेर छूपल जीनिस अइसन कार्यक्रम से जनता के सामने आई ।

सीधा-सहज हास्य व्यंग्य का चासनी में तर अमर गेय साहित्य सृजनहार लोककवि भिखारी ठाकुर के जन्म पोष शुक्ल पंचमी (सन् 1887) के भइल रहे । इहाँ के लड़िकाई के नाँव-मनजउरवी ठाकुर¹ रहे । कवि के बाबूजी स्व० दलसिंगार

ठाकुर कुतुबपुर के सीधा-सादा आ भीत-गवनेइ से लुचि रखेवाला सज्जन आदिमां रहीं। लरिकाई के मनजउरवी कव भिखारी बनेले एकरा बारे में कवनो इतिहास नरहे मिलत। आपन परिचय देत कवि एक जगे लिखने बानी—

“जाति के हजाम मोर कुतुबपुर हऽ मोकाम छपरा मे तीन मील दिअरी में बाबूजी हऽ
गुह्व के कोना पर गंगा के किनारे पर, जति पेशा चाटे दिछा नाही चाटे बाबूजी।”

लरिकाई गाँव में बीतल। गाँव का लइकन सगे घास-गदल, गाय-चरावल आ दियर का भूदूर पर आ गंगा का सीता में दउडल-पँवरत नव बरीस के उमर कट गइल। एक दिन भाव जागल कि कुछ पढ़गित होखो। एगो बनिया के गुह वना के इहाँ का ‘राम गति देहु सुमति’ से लेके ककहरा, बतनी, गिनती, सवैया, अड़िया, पौना, पहुँचा तक के कामचलाउ यात्रा पूरा कइनी। फेर जाति पेशा के ट्रेनिंग आ ओह समय के ‘भोजपुरिन के अरब’ खड़गपुर के यात्रा हो गइल।

बंगाल के वसन्ती हवा, हरिअर धरती आ कण-कण से आवत कला के कलकल आवाज इहाँ के कवि हृदय में कुलबुलाहट पैदा करे लागल। उहाँ रामलीला देखे के मौका मिलल। पिआसल मन का पोखरा मिलल, तऽ पँवरे के लालच जोर लगवलख—प्रभाव ई भइल कि नाटक लिखे आ करे के श्रद्धा सजे-सँवरे लागल। इहे कारण अनर नाटक ‘बिदेसिया’ के रचना के धरती बवल; बाकिर मन का कवनों कोना में रामलीला का रामजी के राज हा गइल रह। जगन्नाथपुरा के यात्रा हो गइल। उहाँ ‘रामचरित मानस’ के गूने-वृत्ते के मौका मिलल आ उत्साह मिलल—नया काव्य कौकिला के कागज पर जगह देवे के। भगवान जगन्नाथ के चरण धूलि लेके अब नया जीवन के जोत जरावे खातिर फेर भोजपुरिहा जमीन पर कवि के कालजयी यात्रा प्रारम्भ भइल। घर-दुआर, गाँव-जवार सभतर का लोग का निमन ना लागल कवि के नाच के गरोह खड़ा कइल; बाकिर माई के भाषा के सेवा आ कला प्रदर्शन के उमंग फेर ‘लीक छोड़ तीनों चले शायर घोर सपूत’ के स्वाभाविक गुण भिखारी ठाकुर के कतहीं कमजोर होखे ना देखल। ओह समय के आपन दशा बतावत एक जगह कवि कहले बानी—

‘बरजत रहले बाप मतारी, नाँच में तू मत रह भिखारी।’

पेशा के प्रणाम करत ई अरब—‘छूरा छूटल नाँच का जर से।’

गाँव में आसान लोकमुख में प्रचलित घुन पर सातुभाषा में लिखल ‘बिदेसिया’ के पाठ कवि का कोमल कंठ से निकलल भजन, पूर्वी, जंतुचारी आ हँसावत-हँसावत पेट फूला देवेवाला जोकड़ई ई सब भिखारी का नाँच के रात भर में प्रतिष्ठि के पंवदान पकड़ा देखल। फेर त ‘बिदेसिया’ आ भिखारी एक दोसरा के पर्याय हों

गइलें । प्रसिद्धि, इज्जत आ नाम के अइसन लहर चलल कि भिखारी ठाकुर के गिरोह ओह काल के सबसे बढ़िया गरोह हो गइल ।

कवि के एक झलक देखे खातिर हजारन के भीर जुटे लागल । जवानी में मिलल ई प्रसिद्धि 'रायदहादुर' के पदवी दिआवत काव्य साधना के दिअरी जरावत धन, धर्म, इज्जत अरजत, नाँव के डंका बजावत 30 जुलाई सन् 1971 के सँझलउका तक आसमान में पहुँच गइल । ओह घड़ी जब कवि के इहलीला समाप्त भइल खाली भोजपुरिहे ना तस्कि पूरा बिहार आ उत्तरप्रदेश के मनई के आँख डबडवा गइल ।

लोककलाकार भिखारी ठाकुर के हर नाटक भोजपुरी जनपद के अलग तस्वीर वा । इहाँ के अमर लोकनृत्य नाट्य 'बिदेसिया' के पहिले देखल जाव, जवना में भोजपुरी प्रदेश के गरीबी आ नायिका के विरह विद्या के सर्जीव खाका खींचल गइल वा । नाटक शुद्ध होता परदेसी वंगाल यात्रा करत बाड़ें । गवना करा के कनियाँ के ले अइलें, अवही ओकरा गोड़ के महावर मेंटाइल नइखे, चुनरी के चुन ओराइल नइखे कि पति परदेस जाये के पयान कर देत बाड़ें । भोजपुरी प्रदेश अपना गरीबी खातिर मशहूर वा । भयंकर दरिद्रता में परिवार के अन्न-वस्त्र के जोगार खातिर अपना सुख में लूत्ती लगा के परदेस जाये के मजबूरी के चित्र बनावत कवि लिखले बानी —

“गवना कराई सँया घरे बइठवले, धइले पूहववा के राह—पिआ परदेसी भइलें ।”

दुख आ विद्योग से शरीर से करेज के ऊ औरत अलगा करत विआ । उहाँ जाके परदेसी एगो दोसर औरत का प्रेम-पाश में पड़ गइल बाड़न । अब विरहन वेदना से ग्रस्त नायिका के रेखाचित्र बनावत कवि कहताना:—

“मचिया बइठल घनी मने-मने समझे से, भूइयाँ लोटैला जामी केस रे बिदेसिया ।
गवना कराई सँइयाँ घरे बइठवले से, अपने चलेले परदेस रे बिदेसिया ।
चढ़ली जवनियाँ बइरिन भइली हमरो से, के मोरा हरिहँ कलेस रे बिदेसिया ।
हमरो सुरति सँइयाँ तुहँ विसरबलस से, रहले सवति रस पाणि रे बिदेसिया ।”

फेर देखीं अद्भूत उदाहरण आ भाव के उच्च पराकाष्ठा :—

“अमवा मोजारि गइले लगले टिकोरवा से, दिन पर दिन पियाराला रे बटोहिया ।
एक दिन वही जइहें पूरबी बेआरिया से, डारह पात जइहें भरवाई रे बटोहिया ॥”

पति परमेश्वर होलन । उनका रूप के रेखांकित करत, विरह के आग में जरत भोजपुरिहा माटी के ममतामयी स्त्री बटोही से पति के चीन्हे के उपाय बतावत बाड़ी । कतना मोहक मनभावन कल्पना वा ई—

“हमरा बलमुजी के बड़ी-बड़ी अँखिया से, चोखे-चोखे बाड़े नैना फोर रे बटोहिया । ओठया तऽ बाड़े जइसे कतरल पधवा से, अकिया मुगनवाँ के ठार रे बटोहिया । चतवाँ तऽ सोभे जइसे वनके जिजुरिदा से, मोठिजन अँवर गुँजारे रे बटोहिया ! मधवा पर शोभे रामा टेढ़ी काली टोपियाँ से, रोरी वूना सोभेला लिलार रे बटोहिया ॥”

कवि के एगो आउर अमर वा प्रसिद्ध कृति 'गंगा स्नान' नाटक वा । भोजपुरिहा माटी में गंगा स्नान के प्रति लगाव, उत्साह, उमंग वा तैयारी के स्वाभाविक चित्र बनावत कवि कहतानी—

‘चल चल गौरिया करे गंगा असनवाँ

सारी चोली पेन्हकर सब अमरनवाँ । ताही पर शोभी सोना चानी के गहनवाँ ।

खाये खातिर बान्ह नून सतुआ पिसनवाँ । बने तऽ बना दऽ झटपट पकवनवाँ ॥”

कवि अपना 'बेटी विद्योग' नाटक में दहेज के कालीनाग से डँसल भोजपुरिहा समाज के बड़ा सीधा स्वरूप सोझा रखले बानी । गरीबी आ दहेज के दहकत आवा में ना जा सकला का कारण बेटी के बेमेल विआह करेवाला बाप के मजबूरी के जवन चित्र एह नाटक में खिचाइल बा, आजो ओकर उदाहरण मिलल कठिन बा ।

एह तरह से हर नाटक में ओह समय के जालंत समस्या के रूप जनता का सोझा राखे के प्रयास भिखारी ठाकुर कइले बानी । लोककवि अपना एही सेवा खातिर भोजपुरिहा अंचल में आजो अँजोर के काम करीलें । माटी के ई सपूत के जन्मजातसे लगावल जा रहल बा । सामाजिक चेतना के गहराइल मौँचा में जान परान फूँके वाला अमर कवि नाटककार के ई साँच श्रद्धांजली होई । अपना माँटी के एह भावुक जादूगर के श्रद्धावत् नमन आ निहोरा—

भैया भिखारी के भीख अभी बाकी बा, माई भोजपुरी के सेवा का डगरा में ।

प्रेम त्याग स्नेह के नैवेद अभी बाकी बा, भैया भिखारी... .. :

प्रभारी प्राचायं

श्री भूनेश्वरी राजा महाविद्यालय;

भटगाँव, बाढ़ (पटना)

‘भिखारी ठाकुर के भोजपुरी सांस्कृतिक जीवन में प्रवेश करने के पूर्व क्षेत्र का रंगमंचीय स्वरूप क्या था, यह अपने बाप में शोध का विषय है। 'नेटुआ का नाच' और 'जोगीडा' के मूत्र में निश्चय ही कोई मूल परम्परा रही होगी। उसी को बीज रूप में ग्रहण कर बंगाल की 'जात्रा' से प्रेरणा प्राप्त कर भिखारी ठाकुर ने रंगमंच को पुनरुज्जीवित किया है।’

— डॉ० परमेश्वरी लाल गुप्त

भिखारी ठाकुर के नाटकन में सामाजिक चेतना

● डॉ० तैयब हुसैन पौड़ित

नाटककार भिखारी ठाकुर अपना नाटकन में शिल्प लेके सूत्रधारीय (नाटक के शुरु होय के पहिले के प्रवचन), मंगलाचरण (सुमिरन), विदूषक (लवार), गीत-संगीत-नाच आदि का साथे एक तरफ जो भरतमुनि के परम्परा में आवेलन, त दोसरा तरफ तबके टटका समस्या, खुला मंच, बिना कवनो ताम-झाम के मंचन आ देखेवालन से भरपूर जोड़ामेल रहला के कारण प्रयोग के दिसाई आजकाल के ताजा नाटकन के बीच पद्य-संवाद आ भोजपुरी भाषा में गहिरा पैठ लेके राहुल सांकृत्यायन उनका के एह क्षेत्र में शेक्सपियर कहलन, जबकि जगदीशचन्द्र माथुर के कहनाम पहिलका (भरतमुनि के परम्परा में) रहे।

भिखारी के एगो रूप भक्त कवियों के वा, वाकि जवन 'विदेसिया' के वजह से ऊ चर्चित भइलन ऊ कृति एगो नाटके ह। बाद में त अइसन नाटक, प्रदर्शन आ मञ्चला के लोग विदेसिया नहे जान गइल।

ई अचानक ना भइल। बलुक बहुत पहिले से लोकगीतन में स्वांग कटे-वाला में 'गुदर राय' के नाम लिहल जाला। सहनीपट्टी (बक्सर) निवासी श्री राम सकल पाठक 'द्विजराज' के 'सुन्दरी-विलाप' अइसने गीत लेले 1906 ई० में प्रकाशित रचना बतावल जाला आ एकरो पहिले 1857 ई० के गदर से प्रभावित होके दिल्ली से भोजपुरी क्षेत्र (हथुआ महाराज के राज मीरगंज) के तरफ भागल नाचे-गावेवाला एगो विस्थापित परिवार में 'सुन्दरी वाई' अइसन गीत आ कौतुक खातिर लोकप्रिय हो चुकल रहल।

असल में एह लम्बा सिलसिला के पीछे सँवरिया, गुजरिया, बटोहिया, बनजिया, सनेहिया आदि टेक के साथ ही परम्परागत कथानक के खात मेल ह, जेह से कबो-कबो अइसन रचनन में एक दोसरा के प्रभाव के भ्रम हो जाले।

एह संदर्भ में 'जनकवि भिखारी ठाकुर' (ले० श्री महेश्वर प्रसाद, प्रकाशक—भोजपुरी परिवार, पटना-३) के भूमिका में डॉ० परमेश्वरी लाल गुप्त के बात आख्यान के लायक वा कि—

“भिखारी ठाकुर के भोजपुरी सांस्कृतिक जीवन में प्रवेश करने के पूर्व इस क्षेत्र का रंगमंचीय स्वरूप क्या था, यह अपने आप में शोध का विषय है। नेटुआ का नाच और जांगीड़ा के मूल में निश्चय ही कोई मूल परम्परा रही होगी। उसी को बीज रूप में ग्रहण कर बंगाल की यात्रा से प्रेरणा प्राप्त कर भिखारी ठाकुर ने रंगमंच को पुनरुज्जीवित किया है।”

श्री ठाकुर खुदे अपना नाटकन के सुप्रसिद्ध लोकनाट्य ‘रामलीला’ से प्रभावित होय के बात सँकरले बाड़न—

“गइलीं मेदिनीपुर के जिला, ओहिजे कुछ देखलीं रामलीला,
घर पर आके लगलीं रहे, गीत-कवित्त कतहूँ केहूँ कहे,
अरथ पूछ-पूछ के सीखीं, दोहा-छन्द निज हाथ से लीखीं,
निजपुर में करिके रमलीला, नाच के तव बन्हलीं मिलसिना।”

हैं, एतना साँच वा कि एह परम्परा (शैली) के एतना लोकप्रियता भिखारी के पहिले कबो ना मिलल रहे। त एक त भिखारी ठाकुर अपना व्यवसाय का रूप में नाट्य विद्या अपनावले। उनका अन्दर सामाजिक चेतना के चिन्हासी ह। दोसर ह—उनकर शैली, भाषा, नाटक के लोकोन्मुख भइल भा समसामयिकता।

आगे एह में से हरेक पर विचार कइल जखरी बुझाता, काहे कि सामाजिक चेतना के बात एही कारकन के जड़ में छिपल वा। आई एकरा मूल के खोज करीं :

भरतमुनि के नाट्यशास्त्र में दुगो कहानी बाड़न बाड़ीसँ। पहिली कहानी के अनुसार—जब चारो वेद के रचना हो गइल आ शुद्र (अनार्य) खातिर ओकर निषेधो, तब देवता लोग के चनरल कि ई हारल लोग ‘खाली दिमाग भूत के अखाड़ा’ कहाउत के साँच करत कहीं हमनीं (आर्यन) से फेर-फेर लड़ मत पड़ो। एह से ऊ लोग समाज में फइल रहल गंदगी आ अशुंखलता के चर्चा करत ब्रह्मा से विनती कइलक कि सर्वसाधारणो खातिर कवनो ग्रंथ के रचना होय के चाहीं। तब ब्रह्मा जवन पंचम वेद के रचना कइलन, ऊ नाटक रहे। बाद में भरतमुनि के कहल गइल कि ऊ एकरा के सहज बना देस। (हालांकि एह संशोधनो के पीछे आद्य रंगाचार्य अपना ‘भारतीय रंगमंच’, प्रकाशित: भारत सरकार, सूचना प्रकाशन विभाग, नई दिल्ली) में उच्चवर्ग के पढाइल मानत बाड़न, जवना में बड़ा चालाकी से आमवर्ग के स्वाभाविक लोकनाट्य के परम्परा नष्ट करे के कोसिस भइल आ अपना पक्ष के लच्छन नाटकन के नींच पड़ल।

दोसरकी कहानी में—दुनिया के पहिला नाटक ‘देवासुर संग्राम’ पर आधारित रहे, जवन इन्द्र के ध्वजारोहन समारोह के अवसर पर देवता आ अप्सरा लोगन के

सहयोग से खुला मंच पर मंचित भइल ? एह अवसर पर दर्शक लोगन में देवता आ राक्षस दुनों रहस्य। नाटक के प्रतिक्रिया जइसन भइल कि राक्षस लोग अपन अपमान-समुझ के बौखला उठल आ तब इन्द्र के जलसा भंग होत देख के घजा के बँट से उनकर पिटाई करेला पड़ल। नाटक में लाठी-चार्ज के ई पहिला घटना रहे।

झूठ आ साँच से परे नाट्यशास्त्र के एह दुनो कहानियन में ई बात त साफे बा कि ई नाटक ह जेकर रचना एक वर्ग के हित में सर्वसाधारण आक्रोश के दवावे के खयाल से मानसिक खोराक के रूप में भइल आ ई नाटक ह जे दोसरा वर्ग के अतना प्रभावित कइलक कि ऊ अनुशासन तूड़ के कुछ कर गुजरे ला तइयार भइल।

नाटक अइसने लाख दुखन के एक दवाई लेखा आदिकाल से बहत चल आवत गंगा हिय जवना से भिखारी अपन त तरण कइवे कइलन, लोगन के जगावहूँ में ई कला उनका हाथे हथियार लेखा आइल।

दूर-दराज के देहातन में लोकनाट्य के ई पहचानल शैली राम-माण सिद्ध भइल। ई दिन-भर के दुखरा-घनिया में थाक के चूर भइल देहातियन के रात-रात भर मनोरंजन त कइवे कइलक, उन्हन का लागल कि ई उनकर अपन बात ह, पड़ोस के घटना जेके ऊ-कवो ठट्टा मार के, त कवो ओठ मींच के आ कवो लोर भरल आँख से देखत रहलन। नाटक के गीत ऊ खुदे गा सकत रहस। ना बुझाइल त नाटके में कवो पूछियो लेलन—‘कइसे हो ? तनी समुझा के।’ आ दर्शकन से जोड़ा में भिखारी के कलाकारो अपना से कुछ उठा ना रखलक। मान-मनउवल में नायिका मानते नइखी, त नायक दर्शक में से कवनो पुरनिया का ओर इसारा करत कह पड़ता—‘हमरा साथे ना रहबू त ऊ बुढ़ऊ बाबा साथे रहीह।’ आ एगो लमहर ठहाका के साथे समूचा दर्शक के साझेदारी नाटक के साथे हो जाता।

एगो घटना के अनुसार त कवनो नाटक में खलनायक के भूमिका में भिखारी नाटक के ओह प्रसंग तक पहुँचलन, जहाँ अकेलुआ नायिका के साथे ऊ व्यभिचार करे पर अमादा होता, त दर्शक में एगो पुलिस जमादार के साथे एह दृश्य के अइसन साधारणीकरण भइल कि ऊ बँट लेके इनका के मारे दउड़ल। जमादार के तन्द्रा तब टुटल जब लोग ‘हाँ-हाँ’ कर उठल आ भिखारी अपना अभिनय के सफलता मान के उनका के पवलगी कइलन।

भाषा का रूप में भिखारी तुलसी गियर लोकभाषा (भोजपुरी) अपनइलन जवन उनका क्षेत्र के भाषा रहवे कइलक, ई एगो बड़ तायदाद कि भाषा रहे आ हिन्दी के उपभाषा होय के कारण देश के अधिकतर भाग में समुझल जाय लायक।

भिखारी के कला के व्यापकता में चार चाँद लाग गइल आ ऊ एह माध्यम से अधिक लोग के सेवा कर सकलन ।

एगो बात बाडर रहे । भिखारी पढ़ल-लिखल ना रहस । टो-टा के ऊ रामायण बाँचे के सिबले रहस । उनकर पांडुलिपि कैथी हिन्दी में लिखल मिलेला । भिखारी निपट देहात (दिआरा) वासी जात के नाउ रहस जे घर-घर के बिलाई मानल जाला । अइसे गाँवो के हालत केहू से छिपल ना रहे बाकी बड़ गाँवन में बसेवाला सवर्णन के परिवार के डाँकल-तोपल बात के पता त मालिक-मलकिनी के सेवा-टहल में रहेवाला हजाम-हजामिने के रहत रहे । भिखारी खातिर ई सुविधा के स्थिति रहे कि ऊ हर वर्ग के पारिवारिक समस्या के जनलन-परखलन आ पर्दा के ओट में पछार खात औरतन के पीड़ा के अगेज के अपना नाटकन के माध्यम से समाज के सामने लइलन । चाहे ऊ पियक्कर पति से तबाह होय के पीड़ा होय (कलिधुग प्रेम), दहेज ना दे पवला से बूढ़ मरद के साथे पशु लेखा बन्हा जाये के मजबूरी आ ओकर कुफुत भागे के अलचारी (बेटी बियोग, विधवा बिलाप), ना पढ़ला-लिखला से घरम के बाहरी देबावा आ ढीअत रूढ़ि के वशीभूत मेला में साधु से ठगा जाय के भूल (गंगा-स्तान) आ भरल जवानी में भटक जाये के खतरा (नन्द-भउजाई-संवाद), भिखारी अपना नाटकन में अइसन नारी पात्रन का साथे सहानुभूति रखत लउकलन । कहेला ना होई कि एह पुरुष-प्रधान समाज में भिखारी के ई नजरिया समाज-चेतना के ओर ले जाता । ई भिखारी के व्यावहारिक नारी मनोविज्ञान आ ओकर विशेष जानकारी बा कि ऊ 'गबरबिचोर' में मतारी के बेटा दिआवे में तर्क के कसौटी पर समाज के निरुत्तर कर देत बाड़न आ 'विदेसिया' में गवना के वाद पैट के भूख खातिर पुरुष देश (कलकत्ता) निकलल पति के वियोग में जार-वेजार रोअत नायिका के दुख में खुद रोअत बुझाताड़न—

'पिया मोर गइलन परदेस ए बटोही भइया !
रात नाहीं नीन्द दिन तनी ना चयनवा, सहतानी बहुते क्लेस, ए बटोही भइया !

x x x

पिया गइलन कलकतवा, एहो सजनी !
गोरवा में जुता नाहीं, हथवा में छतवा, एहो सजनी !
कइसे चलिहें रहतवा, एहो सजनी !

x x x

कही मोरा जरिया में भिरबले वाटे जरिया हो चकरिया दरिके ना,
दुख में होता जैतसरिया हो चकरिया दरिके ना ।..."

हैं, ऊ कहीं भाभी के बहाने जवान नन्द के संयम से काम लेवे के सीख देताड़न (नन्द-भउजाई-संवाद), त कहीं बड़ माम-ससुर के सेवा में चूक कईला पर तू के अंगूरी धिरावत वाइन (गंगा-स्तान), त कहीं घर फाड़े आ बेटा के बध करा देवे के कुटनपत जइसन नारी के करिया पक्ष के पर्दाफाश (भाई-विरोध) करत एह सिक्का के दोसरो पहलू के उजागर कर देताड़न ।

इहाँ तकले कि ऊ भक्ति सम्बन्धी अपना रचनो में सखी-लोग के मुँह से कृष्ण के 'अबाटी' (राधेश्याम बहार) कहवा के औरतन के फूहड़पन आ नारी देवे के आदत के सामने लावताड़न । राम के रूप पर मोहित देवा के (रामविवाह) पर-पुरुष पर उनका आशक्त होय के उदारता का ओर ध्यान दिआवताड़न । एह सब के पीछे उनका मन में दबल-कुचलत नारी-समाज के ऊपर उठावे के भावना स्पष्ट वा ।

भिखारी के नाटक मंगलाचरण से शुरू होला । मंचन के दौरान सबसे पहिले भिखारी के आगमन भक्त-रूप में होत रहे । ऊ हरिकीर्तन शैली में गाँवन में पूज्य प्रायः सब देवी-देवतन के स्तुति करस । राम, हनुमान, कृष्ण, गणेश, शिव, सरस्वती, भगवती, गंगा, गुरु, स्थानीय पीर, इहाँ तकले कि सकल समाज के ऊ वन्दना गावस । एह क्रम में समाज-सुधार के वातो होय । इहाँ जो 'हिन्दी साहित्य के इतिहास' से शुक्लजी के हवाला देल जाय जहाँ ऊ लोकोन्मुखी होय का बजह से रीतिकाल से अधिक भक्तिकाल के सामाजिक चेतना के दिसाई कारगर मानले वाड़न, त कहेला पड़ी कि भिखारियो के 26% सासर 80% गाँवन के एह देश में गान्धी जी नियर ई गुर मालुम रहे कि एक-ब-एक घरम आ ईश्वर के झटक के देहतिथन के समाज-सुधार के अमृत पिलावल ना जा सके ।

भिखारी लगभग अठ्ठाइस किताबन के रचइता ठहरताड़न, जवना में बेटी-वियोग (बेटी बँचवा), कलियुग बहार, बहरा बहार (बिदेसिया), धिचोर बहार (गबरधिचोर), पुत्र बध, विधवा-विलाप, गंगा-स्तान, भाई-विरोध, कलियुग प्रेम (पियवा निसइल) नौ नाटक ह । एकरा अलावे 'यशोध-सखी-संवाद', 'नन्द-भउजाई-संवाद' आ 'नवीन विरहा' किताबो संवाद प्रधान भइला से नाटके के दर्जा में जगह पाई । एह किताबन के प्रकाशन 1938 ई० से 1962 ई० के बीच भइल बा । याने भारत के आजादी से कुछ पहिले आ आजादी के कुछ बाद ले । भिखारी एह देश में चलेवाला आजादी के आंदोलन के सीधे नइखन छूले, बाको तबके देश, काल आ दोसरा रूप में पढ़वाला आर्थिक दबाव से पैदा भइल स्थिति के चिवरण (जइसे बाढ़, सुखार, महंगाई, धरेलू उद्योग के खात्मा, निम्न मध्यम वर्ग के शहर पलायन,

मालिक के बदल दबाव आदि) कइला विनु नइखन रह सकल । विषय दोसरो भइला पर 1949 ई० में प्रकाशित ऊ अपन एगो किताब के नाम 'जयहिन्द खबर' रख के देश के आजादी के पक्ष में आ सौतिवरी उपजल विसंगति के विपक्ष में अपन मनसा जाहिर कइले बाड़न ।

उनकर सबसे लोकप्रिय भइल नाटक 'विदेसिया' में शहर के बड़ कारखाना के पेट में समाइल देहात के छोट-छोट धन्धा से पैदा भइल गाँव के बेकारी आ सुधा का मजदूरी में गीना कराके शहर का ओर खूब करे के जलचारी जहाँ मरद के समस्या बा, उहाँहीं शहर के चालू औरतन के जान में फँसल मरद के गँवावल आ पास-पड़ोस के चोर-चुहार से अपन बचाव औरत के समस्या । अइसन में सौतिन के साथे रहे के समझौता ओकरा खातिर अनहोनी ना रहे ।

नामाजिक चेतना के स्तर पर सबसे प्रौढ़ नाटक 'गवरघिचोर' में त औरत के पक्ष में वकालत करत भिखारी अइसनका में नाजायज पैदा भइल बेटो के सामाजिक मान्यता दिआवताड़न आ बेटा पर मतारी के अधिकार ।

आर्थिक अभाव के ई जहर बहुमुखी असर करेला । संयुक्त परिवार के विघटन ओह में से एक बा । भिखारी के 'भाई-बिरोध' नाटक में जदपि एकर प्रत्यक्ष कारण परिवार में केहू के कम काम कइल, केहू के जादे, केहू के पढ़ल-लिखल भइल, केहू के ना भइल आ अइसन में औरतन के बीच कुटनी बुढ़िया के फूट के बिआ दोअल बतानल गइल बा, बाकी 'बेटी-वियोग' में बेटे बँचे के मजदूरी 'विधवा-विलाप' में धन खातिर विधवा के हत्या आ 'पुत्र-बध' में गहना के लोभ में सौतेला बेटा के बध में तंगी के सुरक्षा-रूप साफ झलकात बा । पट्टा जिनगी के एह आपा-घापी में सकल ना भइला पर ताड़ी-दारू के सेवन (फ्रस्टेशन) एकर मनोवैज्ञानिक कारण होले, फेर परिवार के तबाही एकर परिणाम (कलपुग प्रेम) ।

धरम प्रधान एह देश में धार्मिक भिखारी 'गंगा-स्नान' के नायक-नायिका से पुष्प खातिर दूर ना जा के घर के बड़-बुजुर्ग के सेवा करे के उपदेश देत बाड़न आ जोह में संतान के लालच में ढोंगी साधु से ठगवा के धरम में दिनोंदिन बढ़ रहल बाहरी आडम्बर का ओर अंगुरी उठावत बाड़न ।

गाँव के निम्नवर्गीय परिवार के ई दरद बहुसंख्यक के रहे, एह से भिखारी के मरहम ठंडा लागल बा भिखारी लगभग दू दशक तक भीरी आ दूर-दूर तक हज़ारहन के बटोर में अपन सुधार के नुस्खा बाँटत रहलन ।

'बेटी-बँचवा' के प्रदर्शन के बाद जहाँ-तहाँ बेटी के निकल भागे के एक-आध घटना बेमेल शादी से बेटियन के इन्कार रहे आ बड़ जातियन के भिखारी पर आक्रोश

पर्व-संघर्ष के स्वाभाविक परिणाम। एह दुनों बात के सामाजिक चेतना के दिसा में भिखारी के नाटक के गड़ल तीव्र प्रभाव के रूप में आँके के चाहीं।

बिना काम-शाम के नाटक आ परिस्थिति के मोताबिक तैयारी जहाँ भिखारी के मंचन के खूबी ह, उहेहीं कथानक, पात्र आ घटना लेके क्रमशः जटिल से सहज होत गइल नाटक रंगकर्मी के नाते इनका सामाजिक चेतना के प्रमाण बा। उदाहरण खातिर शुभ के नाटकन ('अटपट' बा 'बिरहा बहार' आदि) में खाली संवाद के भइल, बीच के नाटकन (विधवा-विलाप, भाई-विरोध, पुत्र-वध) में पात्रन के अधिकता गोली-बन्दूक आ खून-खराबी के दृश्य आ अन्त के नाटकन (बिदेसिया, गबरघिचोर) में भीड़-भाड़ से दूर सहज प्रतीक के सहारा लेके सब बात कहल देखल जा सकेला।

भिखारी के लवार अपना पहनावा-ओढ़ावा आ बाल में समाज के विसंगति आ बुराई पर टीका-टिप्पणी आ चोट करत सुधार के संदेश देला।

संवाद मौखिक भइला से उनकर पात्र तवके मिसाल आज से देत चलेला आ सामाजिक घटना पर व्यंग्य से वाज ना आवे। 'बिदेसिया' नाटक के बटोही कलकत्ता जाय खातिर किराया बड़ गइला पर चकित बा। समाजी कहता -

‘ए वावा ! आजकाल मसूल बड़ नू गइल बा !

बटोही जवाब देता—‘बड़ जाला अधेली मुका कि एके हाली दहाना के दहाना।’ अइसहीं पंचाइत के दौरान परबी आ घूस के गरम बाजार ‘गबरघिचोर’ मे बा।

भिखारी के नाटक प्रेमचन्द के बीच के रचल कहानियन लेखा आदर्शान्मुख यथार्थवादी बा। ‘अन्त भला सो भला, बीच में बिगारा सो सब ठीक हुआ’ आ हृदय परिवर्तन उनकर ‘सुधार’ के मोटामोटी फारमूला ह।

भिखारी के अपन सीमा रहे। एह से घर-परिवार के साधारण समस्या आ कारण तलाशत ओकरा जड़ तक ना पहुँचे के मजबूरी, फेर एह समयन के सतही समाधान के बात जो छोड़ दीं, त देश-दुनिया के ढेरहन वारीक बात से बेखबर आजो अपना परिवेश में अउँघात एगो बड़ समुदाय के जगावे के काम भिखारी के नाटक करत आइल बा आ आगहूँ एकरा शिल्प के प्रयोग से साधारण लोग में सुधार के काम हो सकेला, एकर सम्भावना शहर में खेलल जायवाला भिखारी के नाटक (आज के संदर्भ में तनिक बदल के बिदेसिया, गबरघिचोर आदि आ दोसरा के लिखल नाटकन (अमली, माटी गाड़ी, मैला आंचल आदि) में देखाई पड़े लागल बा।

हिन्दी विभाग

जेड० ए० इस्लामिया कॉलेज, सीवान-84:226

भिखारी ठाकुर के साहित्य में गीत-योजना

□ (डा०) उषा वर्मा

लोककलाकार भिखारी ठाकुर के साहित्य में गीत-योजना पर विचार करे के पहिले उनका साहित्य पर दू शब्द कह देहल जरूरी बा। उनका साहित्य के दूगो खासियत बा— (१) दृश्य आ (२) गीत। आपन सब रचना, जवना के ऊ 'तमासा' कहस, रंगमंच पर अभिनीत करके देखवलन आ गा से सुनवलन। उनकर सब रचना ताल आ लय में सुने के आ देखे के चीज रहे। कहीं-कहीं गद्य के प्रयोग भी होखे, लेकिन बहुत कम। देख के आस्वादन करेवाला चीज नाटक ह। एह से भिखारी के सब रचना नाटक के सीमा में आ गइल।

नाटक अपना आप में बहुत प्रभावशाली चीज ह। एकरा के सब साहित्यिक विधा के जननी कहल जा सकत बा। जहाँ सब विधा चुक जाला, नाटक बाजी मार ल जाला। इह हाथ गय क बा। कहला आ शब्दला में बहुत फर्क पड़ेला। गावल चीज ढेर असरदार होला, संवेदना के पकड़ेला, मन के बाँधेला आ देर तक भीतर गुँजत रहेला। नाटक के सही रसास्वादन खातिर अच्छा अभिनय जरूरी बा, गीत के सही रसास्वादन खातिर मधुर कंठ। भिखारी के ई दूनो चीज भगवान हाथ खोल के देले रहलन। उनका पास ईश्वर-प्रदत्त अपूर्व आ विलक्षण अभिनय के क्षमता रहे, मधुर कंठ भी। इहे दू के आज लेके भिखारी जनमानस तक जेतना आसानी से आ जेतना महिरोई तक पहुँचलन, तुलसी के छोड़ के केहू दोसर ना पहुँच सकल। तुलसी-भक्त विद्वान लोग अगर माफ कर देव, त दवे-जवान ई कहल जा सकत बा कि कहीं-कहीं भिखारी तुलसी से भी आगे निकल गइल बाड़न। ई सही बा कि इनका पास तुलसी के पांडित्य नइखे। हो भी नइखे सकत। कहाँ गेवई गेवार, कहीं पढ़ल पंडित। लेकिन, जहाँ तक सहजे अर्थ-बोध कराके सराबोर कर देवे के सवाल बा, भिखारी के लोहा माने से इनकार करे के कवनो गुंजाइश नइखे।

गेय आ गीत में फर्क होला । सब गीत गेय होला, लेकिन सब गेय गीत ना होना । गीत बहुत गहीर चीज ह । अक्षरदार भी । गीत पत्थर के पानी बना नक़्ता, इस्पाती मन के हिला सकता । जे केहू से कायल ना होला, से गीत से होला । भिखारी, गीत के लक्षण से खूब परिचित रहलन । एहू से उनका साहित्य में गीत के खूब प्रयोग भइल । जब भिखारी आपन 'बिदेसिया' लेके लोकरंगमंच पर उतरलन, तब उनका सामने कुछ आंचलिक लोकनाट्य—रामलीला यात्रा, नेटवा के नाच, जोगीड़ा, तमासा, नौटंकी के अलावा पारसी थियेटर कम्पनी भी रहे । ई सब अपना नाटक-तमासा में गीत राखत रहे । लेकिन ओह गीतन के मूल नाटक के कथा से कवनो मतलब ना रहत रहे । कहल जा सकत बा कि ऊ गीत एक तरह से पेवन (पेवन्द) रहे—नाटक से अलग आपन अलग रंग आ मिजाज लेले । भिखारी पहिला आदमी रहलन, जे गीत के पेवन-परिपाटी से अलग कइलन । दूसर खास बात ई भइल कि तब लोकनाट्य में गीत के इस्तेमाल मात्र मनोरंजन तक सीमित रहे । भिखारी गीत के 'मात्र मनोरंजन' के दायरा से मुक्त कइलन । लेकिन उनका मुक्ति के तरीका लाजवाब रहे । ऊ गीत के एतना मनोरंजक आ दिलकश बनवलन कि लोग ओगें लपटाइल उनका जीवनोपयोगी आ समाजोपयोगी उपदेशो के खुशी-खुशी हजम कर जात रहे । तब भिखारी के मुक्ति बात-बात पर 'कोट' कइल जाव । गाँव के लोग खातिर त उहे ब्यास, उहे कालिदास, तुलसी, सूर, मीरा, कबीर, जायसी आ रसखान रहलन । विलक्षण प्रतिभा लीक पर ना चले । ऊ आपन रास्ता अपने बनावेला । इहे प्रतिभा के खास पहिचान ह । भिखारी के प्रतिभा के साक्षर पर नट के गीत निखर गइल । आपन नया रूप-रंग लेके उभरल आ लोक मानस पर छा गइल ।

भिखारी के गीत के कला पक्ष आ भाव पक्ष में बड़ा मेल बा । भाव हमेशा कला के माँगे के ताक में बा आ कला हमेशा भाव के उजागर करे के ताक में । एहू खासियत के खयाल में रख के उनका गीतन के विषय में कहल जा सकत बा कि—

(१) भिखारी के गीत हमेशा कथा आ प्रसंग से जुड़ के चलेला । कथा के आगे बढ़ावे में सहयोग देला । परिस्थिति के सजीव बनावेला । कहीं वेकार ना लागे ।

(२) भिखारी के गीत उनकर बंधुआ मजदूर ह । ओकरा से जे चाहेलन से करता लेलन । चाहे समाज के कवनों बुराई पर चोट करे के होबे, चाहे व्यक्ति-विशेष के चरित्र भा रूप के उकेरे के, चाहे परिस्थिति-विशेष के चित्र खींचे के होबे, चाहे दर्शन के कवनों रूप में डुबावे के, उनकर गीत हर काम में हमेशा अपना भरपूर ताकत से तैयार रहेला ।

(३) भिखारी के गीत प्रसाद गुण सम्पन्न वा । एह हृद तक कि ई कहल कठिन वा कि पहिले उनका गीत से अर्थ-बोध होला कि रसबोध । तुलसीदास के एही कनिर्णय के स्थिति में कहे के पड़ल—

वानासन तें रावरे, वान विषम रघुनाथ ।

दससिर सिर घर तें छुरे, दोऊ एकहि साथ ॥

भिखारी के गीत में प्रसाद गुण के स्थिति कुछ अइसने वा ।

(४) साधारणीकरण के क्षमता में भिखारी का गीत के कवनों सानी नइखे । अब उनकर गीत जन-जन के गीत ह । आता-पता नइखे चलत, कइसे उनकर गीत लोग के जवान पर चढ़ के रोजमर्रा के जीवन के अंग बन जाता ।

भिखारो खुद चकित वाड़न—

नाँव भहल वा बहुत दूर लें, नाव के लवारी में ।

केहु जपत वा गाय चरावत, केहु जपत बनिहारी में ।

× × ×

केहु जपत वा हम ना देखलीं, ऊपर भइल बुढ़ारी में
भोजन करत में बालक सुमिरत, भात दाल के थारी में,

केहु जपत वा चाउर तउलत, केहु जपत मानहारी में,

केहु जपत वा सेभ साग में, भंटा तुरत कोड़ारी में,

× × ×

केहु जपत वा आम गाछ प, केहु जपत बंसवारी में,

केहु जपत वा परिहथ घइले, जोतत सैत बघारी में,

× × ×

केहु जपत वा हयदल, पयदल, मंदिर केहु अटारी में,

केहु जपत वा जवरा कइले, बइठल रेल सवारी में,

(१) करुणा भिखारी के आपन खास क्षेत्र ह । शेली कहलें रहलन कि

“Our sweetest songs are those that tell us of our saddest thought.”

कालिदास के कवि होखे के कारणे रहे मन में करुणा के उद्रेक—

“मा निषाद प्रतिष्ठां त्वमगमः शाश्वतीः समा,

यत्कौञ्च मिथुनोदकं अवधीः काम मोहितम् ॥”

कवि पंत भी करुणा के हिमायती वाड़न, ‘विद्योगी होगा पहला कवि ।’

लेकिन भिखारी के करुणा के रंग कुछ ज्यादा ही चोख वा । उनकर करुणा प्रसाद गुण के चादर में जपटा के एतना पारदर्शी वा सहज-मुलभ हो गइल वा कि कभी-

कभी भाषा के सीमा पर गक होता आ बुझाता कि अनुभूति आ परिस्थिति के कवनो मंगिमा अइसन नइखे जे भाषा के पकड़ में ना आ सके। जवना सहजता से भिखारी कृष्ण के उद्रेक कर देलन, दोसर ना कर सके। उनका 'विदेशिया' 'भाई बिरोध', 'बेटो वियोग', 'पुत्र वध' आदि नाटकन में करुण रस से भरपूर गीत के भरमार बा।

(६) हास्य में भी भिखारी पीछे नइखन। 'बेटो वियोग' में करुणा के पहिले के हास्य देखे लायक बा। जोह हास्य से एक साथ तीन लक्ष्य के सिद्धि होता— (१) दर्शक हँसलेत बाड़न, (२) दुलहा के रूपरेखा सजीव हो जाता, (३) दर्शक भावि करुण प्रसंग वास्ते तैयार हो जात बाड़न।

(७) आरेस्टोटल कहले रहलन कि नाटक में एगो बहुत बड़हन उद्देश्य रेचन ह। आदमी के मन में जो घुटन रहेला, ओकरा के कवनो तरह कह-सुन-देख लेला से मन शांत हो जाला। इहे रेचन ह। भिखारी के गीत में रेचन के खूबे गुंजाइश बा—कहीं-कहीं ऐतना कि 'शालीन' कहायेवाला लोग दिक्कत में पड़ जाला।

(८) भिखारी में राघेस्याम संबंधी गीत से सूरदास के साथे-साथे रीतिकाल के इयाद भी ताजा हो जाला। उनकर सीता-राम संबंधी गीत से तुलसी का सामने खड़ा हो जासन।

(९) भिखारी के प्रायः सब गीत सोद्देश्य बा। गीत के जरिये तत्कालीन समाज के बुराई पर चोट करे के कला में भिखारी माहीर बाड़न। ए अर्थ में ऊ काम त कवीर लेखा कइलन, लेकिन भाषा आ गौरी आसन ताम रखलन। लोकगीत के मिठास में लपेट के एक-से-एक प्रहार कइलन, लेकिन केहू घवाइल ना भइल।

(१०) भिखारी के सब गीत लोकगीत के तर्ज पर बा। लोकगीत से आदमी के एगो संस्कार लिपटल रहेला। एह से ओकर पहुँच मन में बहुत गहिराई तक हो जाला। आजकल हिन्दी गीत लोकगीत के तरफ मलचा के देखत बा। कवनो अचरज के बात नइखे। परिनिष्ठित कला जब-जब कमजोरी महसूस करेला, लोककला से उधार लेला। भिखारी के लोकगीत से उधार लेके हिन्दी गीत अपना के तरौताजा बना सकत बा।

रीडर, हिन्दी विभाग

जगदम कॉलेज, छपरा, (सारन)

जनकदि भिखारी आ भोजपुरी

□ डॉ० धीरेन्द्र बहादुर चाँद

एगो लड़िका मंदिर के चउखट पर आँख मुँदते हाथ जोड़ के लड़ा रहे आ बुदबुदात रहे—“हे भगवान ! का हमरा जिनगी के सही राह ना मिली ? का हम अनजान राह पर भटके खातिर पैदा ले ले बानी ? अगर इहे हाल रहल, तब त हमरा आपन प्राण दे देवे केपड़ी ।” ऊ अपना माथा के डम्म से मंदिर के आगा जमीन पर पटक देलस । ऊ लड़िका के उम्र लगभग बारह बरिस के रहल होई । गाँव के गइया चरावत लड़िकन के बीच से ई लड़िका अपना जिनगी से उगता गइल रहे । ओकर आत्मा भीतर से रह-रह के कराहत रहे, जेकर आवाज ऊ सुन के वेचैन हो जात रहे । रात-रात भर ऊ जागले रह जाय । दिन में ना खाना अच्छा लागे आ ना पानी । कहीं बइठ जाय त सोचते-सोचते माँझ हो जाए । न जाने कवन आग ओकरा के दहकावत रहे कि ओकर चैन छिना गइल । लड़िका जब जादा वेचैन हो जाए, तब चुपचाप अकेले मंदिर के पास आ के घटन बइठल कुछ-ना-कुछ बुदबुदात रहे आ लींटे के समय ओकर मुँह पर समुन्दर के लहर शान्त भइला के गम्भीरता छवले रहत रहे ।

एक दिन एगो साधु ओह राह से जात रहलन । संयोग से ओह साधु के नजर एह लड़िका पर पड़ल । लड़िका के शान्त गम्भीर आँख आ भक्-भक् बरत लिहार देख के ऊ अपना के रोक ना सकलन आ कह देलन—“बबुआ, तू घबड़ा मत, तोहरा राह तोहरा मिली आ तू अपना राह के अलगेहीं लीक बनइब ।” लड़िका टुकुर-टुकुर भकुआइल साधु के देखत रहे । धीरे-धीरे ओकरा आँख के सोझा अंधेरा छा गइल । आँख मुदा गइल । जब आँख खुलल त देखलस कि साधु गायब रहलन । ऊ फकिहरा भइल चारो तरफ साधु के डूँडे लगलन ; मगर साधु होखस तबे नू भेटास । चिन्ता आ आज्ञा में अरुझाइल बबुआ अपना घरे दू घड़ी रात गइला लवटल । माई आ बाबू बड़ा डँटलस, मगर ऊ लड़िका के कुछओ समझ में ना भाइल । रात में ऊ खइबो ना बइलस आ चुपचाप गुटिया के चउकी के पाटो पर सूत गइल । रात में रह-रह के ऊ चिहुक जाय । लड़िका के माई से रहल ना गइल । ऊ छोटे ज. के बड़ा प्यार से पूछली । लड़िका बाहर जा के आपन पेशा कर के बात कहलस आ एक दिन ऊ लड़िका मेदिनीपुर जिला चल गइल, जहवाँ ओकरा राम-सीला देखे के मौका मिलल । लड़िका का अतना ज्ञान जरूर रहे कि राम के लीला

देखे के अवसर तब मिलेला, जब हनुमानजी के कृपा होला—“राम दुआरे तुम राखारे । झोत न आखा बिनु पैसारे ।” एह से कर जोड़ के ऊ गोहरावे लगले—“महावीर जी राख लाज, विगड़ल सकल सेवार काज ।” रउरा लोगन के आश्चर्य होत होई कि आखिर ऊ लड़िका रहे के ? उहे लड़िका रहस भोजपुरी के विभूति, ठाकुरन के ठाकुर भिखारी ठाकुर जे खुदे स्वीकरत बाड़े—“निज पुर में कर के रमलीला, नाच के तब बन्हली सिलसीला ।”

भिखारी ठाकुर त जादा पढ़ल-लिखल रहले; ना, बाकिर उनकरा भगवान के ओर से वरदान रूप में ‘कवि-शक्ति’ मिलल रहे, जेकरा के आचार्य मम्मट अपना ‘काव्य प्रकाश’ में कहले बाड़न—‘शक्ति’ कविता के उद्भव में एकमात्र प्रधान हेतु ह आ एकरे के बामन ‘काव्यालंकार सूत्र’ में कहलन ‘कवित्व बीज प्रतिभानम्’ अर्थात् प्रतिभा भा शक्ति कवित्व के बीज ह । इहे कवि-शक्ति भिखारी ठाकुर के उटकेर के मेदिनीपुर पहुंचवले रहे, जहवाँ रामलीला उनकर कवि-शक्ति के लवना बन गइल आ ओकरा के धधका देलस । ओही समय से ऊ दोहा छंद भोजपुरी में लिखे लगले । गीत, भजन, रूपक के जरिये भोजपुरी भाषा के गरिमा प्रदान कइले, ओकरा के अभिनव-अभिव्यञ्जना शिल्प प्रदान कइले आ युग-चेतना के भाव के सहन करे के ठोस क्षमता से पुष्ट कइलन । बलकत्ता में रहला के कारण ओह जगह के लोगन के बंग-भाषा के प्रति प्रेम देख के भिखारी के हिया में भोजपुरी हिये सेने जागण । ऊ नीतर-ही-नीतर पढ़ हो गइले—‘आपन बोली छोड़व ना’ आ बात ठीके भइल । “बंगला के जात्रा,” ‘नेटुआ के नाच,’ ‘जोगीड़ा,’ प्रकृति-समाज आ संस्कृति से प्रेरणा ले के जब भिखारी ठाकुर भोजपुरी रंगमंच पर भोजपुरी माटी के सुगंध, ओकर नया स्वरूप आ भोजपुरी जिनगी के पहचान ले के उतरलन, तब भोजपुरी जगत् में हंगामा हो गइल, काहे कि उनकरा व्यक्तित्व में नाटककार, सूत्रधार आ अभिनेता के संगम समाहित रहे ।

भिखारी ठाकुर अपना भोजपुरी लोकमानस में कल्पना के जगह दे के समाज में फइलल बुराई, पाप, भ्रष्टाचार, अनैतिकता के विषय बना के मनोरंजन के जरिया तीत-से-तीत बात के भी रंगमंच से उपस्थित करत रहले, जेकर असर देखेवाला के सीधे हियरा पर पड़त रहे, “वरजत रहलन वाप-मतारी, नाच में तू मत रह भिखारी।” मगर कवि के उहे ‘शक्ति’ ब्रह्म बन के मीरा के ददं दीवानी बने के संकल्प दोहरइलस आ हमनी के मंगल खातिर, आनन्द आ श्रान्ति खातिर समाज के हर घर के दरवाजा पर मदेह विराजमान हो गइल । भिखारी अपना के रोक ना सकलन

१. हमरा घर के चबूतरा पर रात-रात भर स्व० रामखेलावन ठाकुर जे हमरा घर के हजाम रहले आ स्व० भिखारी ठाकुर बइठल बतियावत रहें—
भिखारी ठाकुर से ज्ञात भइल ।

आ आपन पहिलका भोजपुरी गीत-नाटक 'विदेसिया' के ले के बीच पर खरने । ई गीत-नाटक के भोजपुरी लोक जगत एतना पसंद कइलस कि भिखारी ठाकुर 'विदेसिया' के नाम से प्रसिद्ध हो गइलन । विदेसिया उनकरा 'जवानी के काल के देन ह । एगो गाँव के भोली-भाली मोहक सुन्दरी अपना परदेसी पति खातिर कुहूकत बा । ओकर छटपटाइल लोगन पर कहर डाल देता । थोड़ा समय खातिर सुन्दरी के दर्द में सभे अपना के भुना देता । विदेसी जब बटोही के मुँह से सुन्दरी के दुख के सुनत वाइन—

“मोरवा मचावे जइसे सोरवा गरज सुनी; प्यारी छटपटाली राही देख के विदेसिया ।
छोड़िबर घरवा के वहरी ओसरवा में; जल बिनु मछरी के हतिया विदेसिया ॥”
तब अन्तना सुनत बात, मुरछा विदेसी खात; गिरि गइले धरती घरान रे विदेसिया ॥

ई भिखारी ठाकुर के अभिनय आ लोक-शब्द के करामात ह जे देखेवाला आ सुनेवाला के अपना साथे वाँध लेता—रस के परिपाक हो जाता । नाटक के अन्त में जिनगी के ताल आ लय दुनू मिलता । विदेसी पति बटोही के समझवना पर घर लौट आक्ताइन आ अभागन के धन मिल जाता—

“वहुत दिनन पर दरसन दिहल हे प्रभुप्रान अधारे ।

कहे भिखारी जय गंगाजी बहुरल सेन्दुर हमारे ।”

'सेन्दुर के बहुरल' एगो अइसन रागात्मक संबंध उपस्थित करत बा जे रस के ह्यान ले माधुर्य के संयोग-पक्ष के दर्शावत बा । अतने ना विदेसिया में विप्रलम्भ शृंगार के संयोग आ वियोग-दुनू—पक्ष उत्तम रूप में उभर के आइल बा जहवाँ उनकर एगो दार्शनिक विचार भी देखे के मिलत बा ।

'विदेसिया' नाटक में कुल चार पात्र बा—(क) विदेसी, (ख) प्यारी सुन्दरी, (ग) रंडी आ (घ) बटोही । एह पात्रन के द्वारा भिखारी ठाकुर खाली जरत-मरत एगो विरहिन के दर्द ना देखावताड़े, उनकर एगो दार्शनिक पक्ष भी बा जे सूत्रधार के रूप में प्रगट भइल बा, नाटक में विदेसी कृष्ण, प्यारी सुन्दरी-राधिका, रंडी-कुबरो आ बटोही ऊधो खातिर आइल बा । थोड़ा आउर गहराई में जाइल जाव त विदेसी—कृष्ण (ब्रह्म); प्यारी सुन्दरी राधा (जीव); रंडी-कुबरो (माया), बटोही ऊधो (धर्म) हुँवें । हमनी माया के बंधन में फंस के आगत कर्म भूल जाइले आ जब-जब हमनी के होस होखेला तब-तब ई माया धुँधुरु के आवाज से हमनी के अपना ओर खींचे लागेला । मगर जब सच्चा धर्म भेंट जाला तब हमनी माया के फांस के तूड़ के लक्ष्य के ओर बढ़ जाइला आ लक्ष्य पा लिहिला । बटोही विदेसी के धर्म के ज्ञान करा के प्यारी सुन्दरी से मिला देताइन । भिखारी ठाकुर के ई प्रतिकाल्मक नाटक अपना में एगो सानी राखत बा । विरह-विदग्धा प्यारी सुन्दरी

के विलाप में जवन तरह के कविताई के कमान आ बुद्धि के चमत्कार भिखारी देखवले बाड़न, ऊ भोजपुरी-काव्य में दुर्लभ बा। उपमा, विम्ब, प्रतीक के देख के कहे के पड़ता कि भिखारी शिष्ट भोजपुरी साहित्य के रसिक चितेरा रहलन।

नाटक या रूपक के सामाजिक भूमिका के तही निर्वाह अलग-अलग नगर, कस्बा या गाँव के लोकनाट्यशाला या लोकसंघ के स्थापना के बिना ना हो सके। आज के महानगरिक अभिजात्य मंचन पर 'गार्डन क्रोग' या 'स्तानिस्लावस्की' के बतावल पद्धति से अभिनय होखे भा 'ब्रेस्त' के एपिक रंगमंचीय-शैली के अनुसार अभिनय होखे, ओह से लोक-मानस कवनो सामूहिक कल्याण के दिशा में आन्दोलित ना हो सके। दोसरा तरफ हमनी के साथ विडम्बना ई बा कि परम्परा से चलल आवत जे नाट्यशाला बा—रामलीला, रासलीला, स्वांग, नौटंकी—ओह में अब खाली मनोरञ्जन के ही प्रधानता बा। एह से ओह सब के जरिया से कवनो सांस्कृतिक चेतना के प्रसार नइखे हो सकत। भोजपुरी भा हिन्दी कवनो भी नाटकन के आंग्ल प्रभाव के ओर बढ़ावा देला से भा ओह जगहा के 'लिफ्ट थियेटर' (Left Theatre) या 'यूनिटी थियेटर' के नारा दिहला से बहुत लाभ ना हो सकेला। कहे के मतलब ई बा कि नाटकन के सामाजिक भूमिका के उचित निर्वाह खातिर हमनी के नजर अपना लोकमंच के ओर राखल बढ़ा जरूरी बा, काहे कि ललितकला के बीच नाटक 'वाग्द गसयोपेत' होखे के कारण जनता के साथ संबंध राखे खातिर सबसे अच्छा रास्ता बा। लोकमंच पर जे रूपक भा नाटक कइल जाव ओकरा जनता के हिया के छूअल बहुत जरूरी बा आ जनता और परिस्थिति पर सोच के वाध्य हो जाय। तभी ऊ सफल रूपक कहल जाई। एह ख्याल से हम भिखारी ठाकुर के नाटकन के उत्तम मानत बाने। भिखारी समाज के कुरीतियन के बड़ा सावधानी से देखलन आ जे कुछ पवलन ओकरा के अपना अनुभव आ प्रतिभा के गंध में घोर के सरल ढंग से लोकमंच पर उपस्थित कइलन।

भिखारी ठाकुर ना भाव जानत रहलन, ना विभाव-अनुभाव। उनकरा ना परकीया बुझाये, ना स्वकीया; मगर, जब ऊ रूपकन के रचना कइलन तब नायिका भेद संचारी, आ स्यायी भाव अपने आप आवे लागल—कारण कि जब-जब उनकरा हिया में पीड़ा टभकल, जब-जब ऊ समाज आ जिनगी के संघर्ष के देखलन तब-तब उनकरा भीतर के आत्मा उनकर साहित्यकार के शब्दशोरलस, पुकरलस बा ओही रूप में भिखारी सब के सामने आ के सड़ा हॉ गइले। समाज आ जिनगी के द्वन्द्व आ संघर्ष रूपक के रूप ले लिहलस, ऊ जनलन "No Conflict No Drama,"

भिखारी ठाकुर के साहित्य के दुगो विशेषता बा—पहिला दृश्य आ दोसरा-अव्य भा गेय। अपना सब रचनन के भिखारी ठाकुर रंगमंच पर अभिनीत कर के देखवलन आ गा के सुनवलन। उनकर शब्द-संवेदना के पढ़ अतना तीखा होला जे

मन के बाँध लेता आ हिया में गुँजत रहेला । आपन अभिनय आ मधुर कंठ लेके भिखारी जनमानस तक जेतना गहराइ आ आसानी से पहुँचलन, तुलसी के छोड़ के दोसर केहू ना पहुँच सकल । तुलसी के ज्ञान-नाना पुराण' के पढ़ के रहे, मगर भिखारी के पास उनकर अनुभूति रहे, उनकर मौलिकता रहे जे सहजे अर्थ-बोध करा देत रहे । कथा आ प्रसंग से जुडल भिखारी के काव्य-साहित्य परिस्थिति के सजीव चित्र उभरलस आ जन-जन के जवान पर चढ़ के हर रोज के जिनगी के अंग बन गइल । जनकवि अपना युग के अपना जन के छोड़ ना सके, रवीन्द्रनाथ ठाकुर के 'अचलव्यत' जिनगी के कठोर सत्य केवर्णन करत बा, मगर साथ में न्याय खातिर विद्रोह करे के भाव भी भरत बा । शोकसपीयर दरवारी-युग के कवि रहलन, मगर उनकर रचना में मध्य-वर्ग के उन्नत चेतना के प्रतीक नाफ-नाफ दिखाई देता । तात्कालिक ईसाई अधियावादी रहले, मगर लेलिन उनकर के 'प्रगति के दर्पण' कहले बाडन । अतने ना प्रेमचंदजी अहिंसावादी रहले । उनका साहित्य में वर्गवाद समन्वयवाद का जगह ले लेता, मगर प्रेमचंदजी अपना किसान के चेतना आ अपना घरती के प्रेम उठवले जे आज भी राष्ट्रीय समस्या के रूप लेले बा । ओही तरह मनोरंजन के जरिया से देश में फइलल सामाजिक कुप्रथा के प्रति विद्रोह के भाव के जन-जन तक प्रतीक के माध्यम से पहुँचावल आ ओकर मुजाव दीहल भिखारी ठाकुर के काम रहे ! राजा राममोहन राय से ले के महात्मा गाँधी तक नेता लोग सामाजिक अंधविश्वास, गलत परम्परा आ रूढ़िगत आस्था के दूर करे के कोशिश कइलस, भिखारी ठाकुर भी ई लोगन के पंक्ति में खड़ा रहले आ अपना रचनन के जरिए समाज में फइलल भ्रष्टाचार के भरपूर रोके के कोशिश कइले आ दूर करे के राट बतवले । समाज के कुरीतियन पर इनकर चोट एतना करारी होत रहे कि लोग तिलमिला उठे । बाल-विवाह बूढ़ा-विवाह, तिलक-दहेज, पर्दा-प्रथा, ई सब के नंगा चित्र भिखारी जे अपना साहित्य में दिहलन, ऊ दोसरा जगह ना मिल सके । भिखारी ठाकुर भोजपुरी जनता के आत्मा के पहिचान के ओकरा सांस-से-सांस मिला के जे रचना कइलन, ओह से जनप्रिय कवि नाटककार आ गायक हो गइले । ऊ कहत रहले—

'नाम भिखारी, काम भिखारी, रूप भिखारी मोर ।

हाट, पलानि, मकान भिखारी चहुँ दिसि भइल सोर ॥'

भिखारी भोजपुरी लोकमंच के शोभा रहलन, कइसनो स्वांग के ऊ ह-ब-हु रूप खड़ा कर देत रहले, उनका नाटक में विदूषक के बहुत बड़ा स्थान बा । ई विदूषक नाटक के दुखद प्रसंग के बोझिल ना होखे देवेला, 'देटी-वियोग' आ 'विधवा-विलाप' इन्नु करुणा से भरल नाटक बा, मगर दुल्हा के रूप देख के आ ओकर वर्णन सुन के

सब लोग लोट-पोट हो जाता। भिखारी के नजर में “अनबोलता के सज्दा जो जमुन सरोवर जाई त बड़ा अधरम बा। चार चीज जोगाने के चाहीं—इज्जत, एकदम, अकीन आ एहवात। ई अइसन चीज ह जे खेत में ना मिले, दुआर पर, मकान में ना मिले, सिहोरा में रहेला।” भिखारी कवनो समाज-सुधारक ना रहलन मगर जब ‘विधवा-विलाप’ लिख के समाज के सामने ई उदाहरण रखलन कि समाज ओके देखे आ समझे। ‘बेटी-वियोग’ में एगो बूढ़ा के सहारा बा, मगर ‘विधवा-विलाप’ में विधवा के कवनो सहारा नइखे। भिखारी के नजर में अनमेल-विवाह के सामाजिक दोष के कारण लड़की विधवा हो जाले। समाज आ संसार के खातिर उनकर भावना बहुत कोमल रहे, समाज में भिखारी थोड़ा भी असंगति देखत रहले त ऊ भीतर से उबल पड़ल रहले—

“देठा बाप रो कइलन जुघ, माई के तेजलन पीके दूध
पतोहिया सासु के उपर रानी, बन के फरे तानातानी।”

आज घर-घर के ई हे कहानी बा, एसे उनकर विश्वास बा कि बेठा अपना अभिमान के छोड़ दी आ चेत जाई, तब त सब ठीक रही, नारी मरद के सह पा के ही शोख बनेले। एह से ऊ कहत वाड़न—“अवहुँ से चेतऽमन अभिमानी।” संतान के ऊपर ही समाज के जिमेवारी बा। आज के स्थिति उनकरा के वड़ा दुखी बनावता—

“बेठा-बेटी भूखे गुअलन, माई वावू भइलन सूर
मेहर के तन पर वस्तर नइखे, बबुआ नसा में भइलन चूर”

अतने ना आज के पट उधार के ढोढ़ी देखावत चलेवालो छल चिकिनियाँ मेहराए जे गुंडन के बजार लगावताड़ी सन, ओकर चित्रण कर के भिखारी ठाकुर समाज पर करारी चोट कइले वाड़न।

भिखारी के नाटकन में—(क) विदेशिया (कलियुग बहार+बहरा बहार)
(ख) भाई-बिरोध (य) बेटी वियोग [बेटी बेचवा] (घ) कलियुग-प्रेम [पियवा निसइल] (ङ) राधेश्याम बहार (छ) गंगा स्नान [गंगा स्नान+अटपट नाटक]
(ज) विधवा-विलाप (झ) पुत्र-वध (ञ) घिचोर बहार [गबर घिचोर] आ संवाद संबंधी नाट्य कृति में—(अ) विरहा बहार [धोबी-धोबिन संवाद] (आ) ननद भउजाई संवाद (इ) यशोदा सखी संवाद (ई) नवीन विरहा [मर्द-औरत संवाद] उपलब्ध ना।

भिखारी ठाकुर आश्रम, कुतुबपुर, सारन से दू भाग में भिखारी ठाकुर ग्रंथावली प्रकाशित भइल बा। भिखारी ठाकुर ग्रंथावली भाग—१ में पांच नाटक बा :—

[क] बिदेसिया, [ख] भाई विरोध [ग] बेटी-वियोग [घ] कलियुग-प्रेम
[ङ] राधेश्याम बहार।

आ भिखारी ठाकुर ग्रंथावली भाग—२ में पाँच नाटक वा :—

[क] गंगा स्नान [ख] विधवा-विलाप [ग] पुत्र बध [घ] नवर घिचोर
धा [ङ] ननद भउजाई। प्रा० तैयब हुसेन, हिन्दी-विभाग, जेड० ए० इस्लामिया
कॉलेज, सिवान के शोध-प्रबंध “भिखारी ठाकुर : व्यक्तित्व एवं कृतित्व” से एकर
जानकारी विस्तार से प्राप्त कइल जा सकेला।

भिखारी ठाकुर एगो आदर्श भक्त रहलन, उनका गीतन में कबोर के भवस्रद्धता
आ मीरा के तन्मयता वा। साथ में कोमल सरल आत्मोत्कंठा आ अनुपम दिव्यता
भी बा, जेकरा के “हिया पर भगवान के गहनानुस्वन (Divine kiss on human
breast)।” कहल जाई, उनकर हरिकीर्तनाला; भिखारी भजन माला; राम
नाम माला; नव अवतार; गंगा-स्नान में ना केवल शब्द-साधकता वा, बल्कि संगीत
के शास्त्रीय आधार—नाच के ताल पर कसल गइल वा जेकर आपन अलग महत्त्व
वा ‘करत बाटे मन जे अकेले बतिअइती’ आ ‘कहत भिखारी परदा खोल’ दूनु
गीतन में आत्मा आ परमात्मा के द्वन्द्व के खत्म करे के संकेत बा। जे कवि के
आन्तरिक पीड़ा के उजागर करत वा। भिखारी के कृष्ण ‘ब्रज हाथ चिकनियाँ’ से
छूट के जयदेव के अमराइ में ‘प्रचुर पुरन्दर अनुरुरंजित मेदेर-मुदेर-मुवेजम’ बन
जाताइन, जहवाँ बसन्त के उरलात आ नर्तक के सादक भाव अपने भाव वा जेला
मीरा तक आवत-आवत ‘मेरो पति सोई’ के रूप ले के भिखारी के सानने छयल
चिकनियाँ’ बन जाताइन। जब ई ‘छयल चिकनियाँ’ ‘कंकड़ चला के गरी फोरलन’
‘रगर जगर के वाँह ममोरजन’ आ ‘घइलन नरी अकवारी’ तब गोपियन के आपन
लाज बचावल कठिन हो जाता, तब भिखारी के यशोदा से कृष्ण के शिकायत गोपी
के ओर रो करे के एड़ जाता। उपालम्भ शृंगार के अइसन सुन्दर उदाहरण
भोजपुरी साहित्य में दुर्लभ बा। गंगा मइआ आ भवानी माँ के प्रति भिखारी के
वात्म-समर्पण बड़ा अनूठा बा—

(क) रखहऽ भिखारी के नजरिया में गंगाजी !

(ख) देनी दया कर मन लाई !

(ग) काली कंठ पर होख सहाय !

जहवाँ भिखारी साहित्य के सौन्दर्य-बोध के प्रश्न आवता ओह जगहा बहे
के पड़ता कि भिखारी साहित्य के सौन्दर्य-बोध में प्रगतिवादी तत्व पावल जाता।
सौन्दर्य-बोध हमनी के प्रबुद्ध मन के स्थिति के व्यापार ह। कला के लक्ष्य भावना
आ रूप के भेद-भाव के मिटावल ह। ‘निकोताई प्राविलोकिच चनोशिवस्की’ कहताइन

कि कलाकार के दिमाग में खाली रूप सौन्दर्य के रचना करे के आकांक्षा से कला के रचना ना होला। अगर कलाकार वास्तव में कलाकर बा त ऊ आपन मत, आपन विचार आ आपना के हमनी तक पहुँचावे के कोशिश करेला। नाइसंवादी लोगन के विचार बा कि सौन्दर्य-भावना आदमी के भीतर ऐतिहासिक परिस्थिति के प्रभाव, ओकर उत्पादन-प्रक्रिया के विकास के दौरान में जन्मल कला या संस्कृति के बीच पैदा होला। जे भी हो हमरा विचार से भिखारी ठाकुर के साहित्य प्रगतिशील साहित्य बा, जे जनहित के साधक बा आ समाज के भीतर छितराइल दोष के नाश करत बा। उनकर साहित्य संवेदना आ आदमी के सच्चा कर्म के जगावता, लोगन के गिरल विचार से ऊपर उठावे के नैतिक आदर्श के प्रेरणा देता आ आध्यात्मिक सांस्कृतिक धरातल के पीढ़ बनावे में सहायक होता। ई सब के मूल में भिखारी के लोक जिनगी के प्रति निष्ठा आ प्रेम के भाव मानल जाई। भिखारी ठाकुर के सौन्दर्य-बोध लोकमंगल से भरल बा। कर्म, भाव, व्यवहार, विचार, वाणी आ अभिव्यक्ति में हर जगह मर्यादा समाहित बा, जहवाँ सौन्दर्य-बोध के दर्शन होता।

एह तरह हमनी देखत बानी कि भिखारी ठाकुर भोजपुरी साहित्य के सम्पन्न, समर्थ आ गरिमा बढ़ावे के सराहनीय चेष्टा कइलन। भोजपुरी साहित्य के प्रति उनकर प्रगाढ़ प्रेम-भाव भोजपुरी के सामाजिक, सांस्कृतिक आ साहित्यिक गतिविधि के एगो रूप देलस जे अबले अचिद्रित रहे। भोजपुरी साहित्य में भिखारी ठाकुर के नाम चिर काल तक जीवित रही। Emerson के ई पंक्ति का भिखारी ठाकुर साथ पूरा-पूरा चरितार्थ बा "He is caught up into the life of this universe, his speech is thunder, his thought is law and his words are Universally intelligible."

रीडर एवं अध्यक्ष, हिन्दी विभाग
गंगा सिंह कॉलेज, छपरा (सारन)
बिहार विश्वविद्यालय

The Complete man

सोगहग मनई रहस भिखारी ठाकुर

□ प्रो० ब्रजकिशोर

धरती के गतर-गतर गंगा रहल बा आदमी से । बेबुमार दड़ल जात बा आबादी; बाकिर, आदमी खोजलो पर का भेंटाता ? आजुए ना युग-युग के इहे बात बा । सोगहग आदमी मिलल कवहुँओ सहज ना रहल । आदमी के सिरखार बा, हाथ-पाँव, नाक-मुँह बा, चेहरा बा; बाकिर, भीतर मनई के ना बलुक कवनो जनावर के वास हो गइल बा । दनवाँ-दईत का ना कतहीं जगे धराइल त गँवें से ऊ आदमिए का भीतर टुक के लुका गइल । अजीब बिल बा आदमी के दिल । भगवान से लगाएत ना मालूम केतना जीव-जनावर एह में लुकल-छिपल अपना-अपना हिकमत में लागल बा । वामाखेपा तारापीठ के एगो प्रसिद्ध सिद्ध सन्त भा शक्ति-साधक रहस । जब ऊ खास, त उनके थरिया आ पत्तल में कुक्कुरो जेवनार करस । एक हाली कुछ लोग देखल, त हँसे लागल । वामाखेपा कहलें कि काहे हँसतार लोग, तनी अपनो के निहार लोगन, त पता चली कि कुक्कुर के बा । जब ऊ मित्र लोग एक दोसरा के निहारल लोग, त केहू सियार लेखा, केहू कुत्ता त केहू साँप-नेउर नियर लउकल आ वामाखेपा का जवरै खात कुक्कुर। एगो साधु मनई का भख म रहल । ऊ लोग चिहाइल आ वामाखेपा के गौर घर लिहल । ऊ फेर हँसले आ सभ कुछ पहिलहीं खानी हो गइल । इहे सच्चाई बा । आदमी आदमी नइखे रह गइल । तनी गौर से देखव, त रउरो आदमी का चेहरा पर कवनो जनावर के छाँही लसक सकता ।

आज कवनो आदमी रउरा भेंटा जाय, त समुझीं कि राउर भाग्य बा, राउर जनम सवारथ हो गइल । सोगहग मनई के दरसन जनम-जनम के पुत्र के फल होला । भिखारी ठाकुर अइसनके एगो सोगहग मनई रहलन, जेकर दरसन कवनो सन्त-महात्मा का दरसन खानी पावन आ पवित्र रहल ।

भिखारी ठाकुरजी बहुत पढ़ल-लिखल त ना। बाकिर निरक्षरो ना रहस। पढ़ला-लिखला आ एके भइला से केहू कवि ना होला। भिखारीजी का जीभ पर मुरसती के बास रहे आ हृदय में संगीत के हिलोर रहे। शहर आ छन्द अपने रवें बरसत रहल। उनुकरा गीत-कवित्त में रस छलकत बा; बिम्ब ओइसहीं शलकत बा जइसे भोर का किरिन में दुम का फुनगी पर ओस के बूँदन में इन्द्रधनुष झिल-मिलाला। साफ-साफ दिल में जवन भाव उठे, कंठ आ जीभ के बहर के ऊ गीत आ छप्पे बन जाय।

भिखारी ठाकुर के सुभाव बड़ा मयार रहल। शील के मत पूछीं। मशरक से छपरा आवत का बेरा बहुत पहिले मढ़ीरा टीसन पर गाड़ी लागल रहे आ ऊ डब्बा से बाहर मुँह निकललें, त एगो खामचावाला के नजर पड़ल ! लपक के ऊ लगे आ गइल। प्रणाम कइलस। ऊ ओकरा से कहलें—'बबुआ, तनी फलतवाँ के कह देव कि आज साँझ के फलानाँ गाँव में पहुँच जइहें।' 'जी हम अबाहिएँ जाके कह आवतानी।' कहके ऊ खामचावाला चल दिहलस। टीसन पर जे लोग टाढ़ रहे, गवें-गवें ओह डब्बा तर आ गइल। जब गाड़ी खुलल त हम सकोचत पूछलीं—

—'राउर का नाँव ह ?'

—'बबुआजी, हमरा के लोग भिखरिया कहेला।'

भिखारी ठाकुर भा भिखारी ना, भिखरिया। अइसनके नम्रता चाहीं। नवहीं बुध जिमि विद्या पाए। जवना भिखारी ठाकुर के कलकत्ता से लेके प्रयाग ले डागा बाजत रहे, गाँव-जवार, खेत-खरिहान, शहर-बाजार सगरे जेकर नाँव लेत आ जेकर गीत गावत लोग निहाल हो जात रहे, ऊ अपना के कतना दीन भाव से कहलें—'भिखरिया !' जहाँ विनय देखीं, समुझीं कि ओजवे विद्या होई, विवेक होई आ होई साँच ज्ञान ! 'ढाई आखर प्रेम का, पढ़े सो पंडित होय।'

ठाकुरजी का प्रेम रहे, अपना गाँव-जवार से; गँवई माटी का गन्ध से आ अपना आस-पास का समाज से। उनका जवन सम्मान बाहर मिले, ऊहे आदर-सत्कार गाँव-जवार का लोगो से भँटाय ! अइसनका कम होला। घर के मुर्गी दाल बराबर कहाला। घर के जोगी जोगड़ा, आन गाँव के सिद्ध। बाकिर, ठाकुरजी गाँवो खातिर सिद्ध सन्त रहलें आ बाहरो खातिर पूजनीय रहलें। उनका के लोग 'मल्लिक' जी कहे आ उनकर बात केहू उठावे ना। केहू से झगड़ा-झोंझ ना, रास्त करार ना। ना केहू से रगड़ाए के डर आ ना केहू के रगड़ के उमक।

अपना काम से बहुते लगाव रहे ठाकुरजी का। खूब मिहनत करस आ मिहनत करवावस। गरोह में एक-से-एक गुर्ना लोगन के रखलन आ खूब मिहनत आ रियाज से ओह लोग के तैयार कइलन। केहू कतहीं से दूसे लायक ना रहे। जे रहे से अपना फन के जोस्ताद हो गइल ! सभका दुख-सुख के संघाती ठाकुर जी, जे कमास ऊ अपना लोगन पर खरच कर देस। पइसा बरिसल; बाकिर सड़-चले ना। गाँव के घर ओइसहीं माटी-छन्हे के रह गइल। ना पक्का बनल, ना छत पिटाइल।

भिखारी ठाकुर कलाकार रहस । जब जवना अभिनय में उतरा त देर,
 निहार का घरनिहार लाग जाय । ऊ अपना नाटकन में समाज के कुरीतियन किबोर
 ध्यान दिअवलें आ सुधार के जम के प्रचार कइलें । अपना कला आ प्रसंग के
 उपयोग खाला धन आ नाम कमाए में ना; बलुक, समाज, गांव, आ देश का सुधार
 विकास खातिर लगवलें । भिखारी ठाकुर अपना जिअहीं खातिर ना, अपन लोगन
 के जिधावई खातिर परिश्रम कइलन । उनुका नाटकन में समाज-सुधार आ राष्ट्र-
 प्रेम के प्रसंगन के कमी नइखे ।

भिखारी ठाकुर एगो पहुँचल भगत रहस । भक्ति के प्रसंग पर गीत-कवित्त
 बनावल-गावन उनुका नीक लागे । शिवजी, रामजी, कृष्णजी, गंगाजी—इ सभके
 स्तुति आ लीला-गायन उनुका रचनन में कइल बा । सिल्होरी से गुजरे लागल ट्रेन,
 त भिखारी जो हाथ जोड़ के, आँख मूँद के, जोर-जोर से गा के आपन कवित्त
 शिवजी के सुनवलन ! धर्म में आ भगवान का दया में आस्था बराबर बत रहल ।

भगत उँह होला, जेकरा में कवनो छल-प्रपंच ना होखे । छल का धुअन से
 भगती दूसित हो जाले । भिखारी ठाकुर कतना निश्छल रहस, ई बात भी प्रसंग
 से साफ हो जाई । जवना ट्रेन यात्रा के भेंट-चर्चा हम कइले बानी, ओहिना प्रसंग
 हवे । कुछ देर बातचीत का बाद ठाकुरजी पूछलें—'बदुआजी, अभिनन्दन ग्रन्थ का
 कहाला ?

हम बतवलीं कि केहू का मान-सम्मान का अवसर पर ओह आदमी का
 जिनगी आ कौरति का बारे में लिखल रचनन के संगह जे छापल गइल उहे,
 अभिनन्दन-ग्रन्थ ह । सुन के कहलन—'हमरा से ढेर लोग कहतवा कि एकरा आपन
 एगो अभिनन्दन ग्रन्थ लिखल के उपाई' । बताई त नवा, हमरा से जरूरत
 बा एकर ?'

कतना बड़ व्यंग्य बा आज का बड़ लोग पर, जे अपना नाम-वश के
 जोगावे-फैजावे खातिर अपने धन खरच के अपना अभिनन्दन में समारोह करवावता,
 पत्रन का नांव स अननहीं लिबके आपन सराहना अखबारन में छपवावता । प्रचार-
 प्रसार खातिर आदमी कुछ उठा नइखे धरत । अपना बखान से फुरसत केहू का
 नइखे कि ऊ दोसरो कबर निहारो आ दोसरो के बात करो । भिखारी ठाकुर
 दोसरे के बात कइलें, देश आ समाज के बात कइलें—अपना खातिर आ अपना
 परिवार खातिर ढेर कुछ ना कइलें, अतनई ना कइलन, जवन उनका खातिर सहज
 रहे ! ऊ गोड़ से मूड़ा ले कलाकार रहस, कवि रहस, भगत रहस आ रहस एगो
 सौगहग मनई !

भोजपुरी साहित्य संस्थान,
 शाहगंज-महेन्द्र, पटना-६

भिखारी का नाटक का संप्रेषणीयता

□ नगेन्द्र प्रसाद सिन्हा

आदमी कवनो समाज में रहेगा; अपना समाज के साथ-साथ कुछ क्रिया-प्रतिक्रिया करत ओकर विकास होला। अपना विकास खातिर संघर्ष के प्राकृतिक नियम का अनुसार ऊ अपना भाव-विचार के अपना समाज में पहुँचावल चाहेला या समाज के अनुभव के लेवे चाड़ेला। समाज से आदमी के एही क्रिया-प्रतिक्रिया के 'सम्प्रेषण' के नाँव साधारणतः दिहल जाला। भाषा संप्रेषण के कुंजी ह। भाषा साहित्य के देह होला। एही से साहित्यकार अपना रचना का जरिए अपना भाव-विचार के अपना समाज में संप्रेषित करेला। साहित्यो में नाटक के सम्प्रेषण के सबसे पोढ़ आ प्रभावशाली माध्यम मानल जाला आ ऊ एहू से कि नाटक के लिखल बात रंगमंच पर देखावल जाला, त साहित्य के सब विम्ब, प्रतीक, संकेत आ रुढ़ि, पात्रन के वेश-भूषा, बतकही, अंगन के संचालन आ गीत-गवनई से दर्शक समाज का सोझा साफे झलक जाला। अनयासे दर्शक अपना भीतर छिपल अनुभूति, ज्ञान आ संस्कार का जरिए नाटक के दृश्यन के अपना मन-प्राण में समेट लेवेला। यदि कवनों नाटक के प्रभावी मंचन होखे, त दर्शक के मन-प्राण ओही धरातल पर पहुँच जाला, जवना के आस-पास खुद नाटककार रहल होला आ ऊ पात्र पहुँचल रहेला, जे अभिनय करत रहेला। एही स्थिति के काव्यशास्त्र का दिसाई 'साधारणीकरण' कहल जाला। घनघोर साधारणीकरण के स्थिति में रचनाकार, अभिनेता, दर्शक, विषय-वस्तु आ प्रक्रिया में एकात्म हो जाला—कवनों स्तर-भिन्नता, बोध-भिन्नता, अनुभूति-भिन्नता आ आनन्द-भिन्नता ना बाँच जाय। एही स्थिति के 'मधुमती भूमिका' कहल जाला, जवन 'ब्रह्मानन्द सहोदर' होला आ रस-परिपाक के पूर्णवस्था मानल जाला।

भिखारी ठाकुर के नाटक विषय-वस्तु, संवाद योजना, गीत-योजना, लोकनाट्य रुढ़ि का अलावे उनका जरिए बान्हल नाच का गरोह के वेश-भूषा, अंग-संचालन, संवाद-प्रेषण, गीत-गवनई, लबारी आ सूत्रधारीय योजना के रंगमंचीय देह पा के निहाज हो गइल। अपना सीमित पढ़ाई का बावजूद छाँटी कलाकार के संस्कारिक आ अजित प्रतिभा, सूझ-बूझ आ मेहनत का बल पर भिखारी ठाकुर अपना नाटक के वस्तु, संवाद, गीत आ पूर्वापर संयोजन के लगातार तीस बरिस (सन् १८२२ से १९२३ तक) संशोधित-परिवर्द्धित करत गइलन। एकरा साथे-साथ ऊ अपना मण्डली के नियमित वार्षिक प्रशिक्षण शिविर चला के प्रशिक्षित करत रहलन। विज्ञान, तकनीकी आ विकास के जेतना दूर ले गाँवन के लोक परिवेश में स्वीकृति मिल सकत रहे, उहाँ के समेट लेवे में कवनों कोताही ना कइलन। एह सब के मिलन-जुलन परिणाम भइल कि भिखारी लोकनाटक के

शिल्प के एगो नया आयाम दिहलन, एगो नया शैली के विकास कइलन, जवना के 'भिखारी नाट्य शैली' के नाँव दिहल जगदरे अपना होई ।

लोकनाटककार, लोककलाकार भिखारी ठाकुर अपना नाटकन के विषय-वस्तु अपना समाज के दिन-प्रति-दिन के ओइसन मार्मिक समस्यन के बनवलन, जवन ओह घड़ी के लोग के बेचैन कइले रहे; जइसे, भरल जवानी में गदने लाइल जन्मा कल्पिया के घर में अकसरुआ छोड़ के कमाय खातिर बहरा गइल, बटा बचल, अनमेल बिआह कइल, भाइयन का बीच धन-हमपत्ति के झगड़ा, बिधवा के दुरगत, नगाखोरी के बुराई, नाजायज सतान के सामाजिक स्वीकृति, गहना का लोभ में बेटा-भतार के अपना प्रेमी का हाथे हत्या करावल आदि । एह मार्मिक समस्यन के अपना आँख का सीसा देख के लोग के एहनी से जुड़ाव स्वाभाविक रहे । लागत रहे कि काल्हूए के देखल बात ह । एहसे वस्तु-संप्रेषण के कवनों जोखिम ठाकुरजी के झेले के ना पड़ल ।

भिखारी के नाटक के संवाद लोकभाषा भोजपुरी के सबसे प्रचलित आ ठेठ शब्दावली में नापल-जोखल होत रहे । गद्य-संवाद का साथे गीति-संवादो के योजना भइला से सांगीतिक अन्विति में तीव्रता का साथे कल्पनाशीलता के डोरियो के फइलाव भइल । रस-धार में श्रोता-दर्शक खूबे गोता लगावल आ आनन्द लिहल ।

भिखारी के नाटक के पात्र टाय लोगन के आस-पास के लोग जइसन भासल । पहिनावा, बातचीत, अंग-मंचालन के स्थापनाकृत्य सहेने जति जोर खींचे में कारगर हो गइल । छोट संवाद, सरल भाषा आ लोक महाकाव्य जइसन आवृत्ति-सूत्र के प्रयोग संप्रेषण के अधिका प्रभावी बनवलस ।

भिखारी ठाकुर मूलतः रस-सिद्ध कवि रहस । इनका नाटकन में आइल गीतन में जहाँ लोक-छन्द-व्यवस्था बा, उहहीं लोकसंगीत के सुर, ताल, लय आ लोकवाचन का साथ सह-संचरण बा । अलंकारन, कहावतन, मुहावरन आदि के सहज प्रयोग का साथे शब्द-शक्ति के विलक्षणता अपना जाग्रत मुद्रा में भिखारी का नाटकन में गतिमान बा । ई सब कान का माध्यम से दिमाग के तन्त्रिये ना, बलुक, हृदय-वीणा के तार झंकृत क देत बा । संप्रेषण के ई पराकाष्ठा ह ।

भिखारी मूलतः करुण के उपासक रहलन । करुण जब जड़ीभूत हो के शांत रस का ओर मुड़े लागे, त ऊ हास्य-व्यंग के सिरजन क के बातावरण के बचा लेत रहन । एह काम खातिर ऊ पात्र के संवाद, सगाजी के उद्गार, लवार (विदूषक) के प्रयोग का अलावे दर्शक के साक्षीदारियो के समेट लेत रहन ।

भिखारी ठाकुर संप्रेषण के जवन मानक स्तर बनवल, ओकरा के अभी ले कवनों दोसर भोजपुरी के साहित्यकार ना छू सकल ।

भोजपुरी सम्मेलन पत्रिका जिल्द नं : अंक २-४ दिनांक २१, २२, २३, २४, २५, २६, २७, २८, २९, ३०, ३१ मार्च, १९८८

भोजपुरी भारतीय भोजपुरी साहित्य सम्मेलन

दसवां अधिवेशन (२ आ ३ अप्रिल, ८८) :: सासाराम

का पहिले

३१ मार्च १९८८ तक

सम्मेलन के

सदस्य बन जाई

साधारण सदस्य : रु० १५/- (पन्द्रह) वाषिक

आजीवन सदस्य : रु० १,००१/- (एक हजार एक) एकमुश्त

रु० ५०१/- (पाँच सौ एक) एकमुश्त

रु० १५१/- (एक सौ इक्कावन) एकमुश्त

सभ सदस्य लोगन के 'भोजपुरी सम्मेलन पत्रिका' निःशुल्क भेजल जाई ।

सम्मेलन के अधिवेशन में प्रतिनिधि उहे हो सकेला, जे सम्मेलन के सदस्य होखे । सम्मेलन के स्थायी समिति के गठन भी ओही सदस्य लोगन में से होला ।

सम्मेलन के सदस्यता अपने सभ के भोजपुरी-प्रेम आ भोजपुरी के विकास आ प्रचार-प्रसार के शुभकामना के प्रतीक ह ।

सदस्यता संबंधी आपन शुल्क स्वयं कार्यालय में व्यक्तिगत रूप से मिलके जमा करीं भः मनिआर्डर/बैंक-ड्राफ्ट/पोस्टल आर्डर से नीचे का पता पर भेज दीं :—

अखिल भारतीय भोजपुरी साहित्य सम्मेलन

२, ईस्ट गार्डन रोड, पटना-८००००१

मुद्रक : सर्वश्री जयदुर्गा प्रेस, नयाटोला, पटना-४ : : फोन 56913

मान्यता
श्री गणेश प्रो. नि. ४
२१/५/८८, ५२५१-३०५.०६